



قوشقۇننىڭ يېقىنقى ۋەھمازىقى  
زىمان مائارىپ تارىخى



قەشقەر ئۇيغۇر تەكشۈرۈش ئىنستىتۇتى





ئابدۇرېھىم توختى

قەشقەرنىڭ يېقىنقى ۋە ھازىرقى زامان  
مائارىپ تارىخى

مەسئۇل مۇھەررىرى: ئابدۇمەت ئوسمان

قەشقەر ئۇيغۇر نەشرىياتى



قەشقەر ئىنسان پەنلىرى ئىنستىتۇتى

قەشقەر ئىنسان پەنلىرى ئىنستىتۇتى  
قەشقەر ئىنسان پەنلىرى ئىنستىتۇتى

# قەشقەرنىڭ يېقىنقى ۋە ھازىرقى زامان مائارىپ تارىخى

ئاپتورى: ئابدۇرىھىم توختى

مەسئۇل مۇھەررىرى: ئابدۇسەمىت ئوسمان

مەسئۇل كوررېكتورى: ئايشەم ئابدۇۋەلى

---

قەشقەر ئۇيغۇر نەشرىياتى نەشر قىلدى

شىنجاڭ شىنخۇا كىتابخانىسى تارقىتىدۇ

قەشقەر ئۇيغۇر نەشرىياتى باسما زاۋۇتىدا بېسىلدى

فورماتى: 1092 × 787 م 1/32، باسما تاۋىقى: 20375

1986 - يىلى 3 - ئاي 1 - نەشرى

1986 - يىلى 6 - ئاي 1 - بېسىلمىشى

تىراژى: 6000 — 1

---

كىتاب نومۇرى: 7 — M 11264 باھاسى: 0.25 يۈەن



## مۇندەرىجە

- 1 ..... مۇقەددىمە  
5 ..... قەشقەردىكى كونا مەكتەپلەر  
15 ..... قەشقەردە پەننىي مەكتەپنىڭ ئېچىلىشى  
    ئاپرېل قوزغىلىڭىدىن كېيىنكى قەشقەر مائارىپ-  
37 ..... پى  
    شەك شىسەينىڭ قىياپەتى ئاشكارىلانغاندىن كې-  
62 ..... يىنكى قەشقەر مائارىپى  
67 ..... خاتىمە







## مۇقەددىمە

خېلى ئۇزاق تارىختىن بۇيان قەشقەر ئېلىمىزنىڭ غەرب بىلەن بولغان مەدەنىيەت ۋە سودا ئالماشتۇرۇشىدا مۇھىم قاتناش تۈگۈنى بولۇپ كەلگەن. بۇ خىل ئالاھىدە شارائىت قەشقەرنىڭ خېلى بۇرۇنلا مەدەنىيەت ۋە سودا جەھەتتە بىر قەدەر ئىلگىرىلىشىگە زىمىن ھازىرلاپ بەرگەن. مىلادىدىن 6 ئەسىر ئىلگىرى نېپالدا ساكيامونى تەرىپىدىن يارىتىلغان بۇددا دىنىمۇ — مۇشۇ جايلار ئارقىلىق ياۋروپا ۋە ئىچكى ئۆلكىلەرگە تارالغان.

10 - ئەسىرنىڭ ئالدىنقى يېرىمىدا (932 - يىلى) قاراخانىلارنىڭ خانزادىلىرىدىن ساتۇق بۇغراخاننىڭ باشلامچىلىقى بىلەن قەشقەر ئۇيغۇرلىرى ئىسلام دىنىنى قوبۇل قىلدى. ئىسلام دىنىنىڭ تەسىرى كۈچى ئىسلام دىنى ئاساسىدىكى قەشقەر مائارىپىنى شەكىللەندۈردى. خېلى ئىلگىرىدىن باشلاپ قوللىنىلىپ كەلگەن 22 ھەرپ ئاساسىدىكى ئۇيغۇر يېزىقىنىڭ ئورنىغا 32 ھەرپ ئاساسىدىكى ئەرەب يېزىقىنى قوللىنىشقا باشلىدى. ئىلگىرى - ئاخر بولۇپ ئىسلام دىنىغا كىرگەن كەنت، مەھەللىلەردە



مەسچىت بىنا قىلىنىپ، مەسچىتنىڭ يېنىدىلا مەكتەپ  
(مەدرىس) بىنا قىلىناتتى، بۇنىڭ بىلەن قەدىمقى ئۇيغۇر  
مەدەنىيەت، مائارىپى ئەرەب مەدەنىيەت، مائارىپىنىڭ  
تەسىرىنى قوبۇل قىلىپ، شۇ زاماننىڭ ئىجتىمائىي ھايات-  
دا ئۆز رولىنى جارى قىلدۇردى. قاراخانىلار دەۋرىدە  
ئىسلام دىنى دۆلەت دىنى بولۇپ قالدى. بۇ مەزگىلدە  
قەشقەر قايتىدىن مەدەنىيەت مەركىزىگە ئايلاندى. قەشقەر  
ئاتۇشتىكى «مەدرىسە ئى ساچىيە» (بىلىم ساچار مەدرىسە)،  
قەشقەر دۆلەتباغدىكى «مەدرىسە ئى ھامىدىيە» ئاتاقلىق  
بىلىم يۇرتلىرىدىن بولۇپ، بۇ يەرگە خېلى ئۇزاق جايلاردىن  
ھەتتا ئوتتۇرا ئاسىيا رايونلىرىدىن ئىلىم تەھسىل قىلغۇ-  
چىلار كېلىپ بىلىم ئالاتتى. «مەدرىسە ئى ساچىيە» ۋە  
«مەدرىسە ئى ھامىدىيە» دەك ئالىي بىلىم يۇرتلىرى مەھ-  
مۇت قەشقەرى، يۈسۈپ خاس ھاجىپتەك ئاتاقلىق ئالىم  
ۋە ئەدىبلەرنى، جامالىدىن قەشقەردەك مۇدەررىسلەرنى،  
ئىمامدىن قەشقەردەك تىببىي ئالىملارنى يېتىشتۈرۈپ  
چىقتى. يۈسۈپ خاس ھاجىپ 1069 - يىلى «قۇتادغۇ  
بىلىك» داستانى، مەھمۇت قەشقەرى 1072 - 1074 -  
يىللىرى ئادىر ئەسىرى «تۈركىي تىللار دىۋانى» نى، 13 -  
ئەسىرلەردە ئەھمەد يۈكەنكى ئاتاقلىق دىداكتىك داس-  
تان «ئەتە بەتۈلھە قايق» نى يېزىپ جاھان مەدەنىيىتىگە  
زور تۆھپىلەرنى قوشتى. مەھمۇت قەشقەرى ئۆمرىنىڭ ئا-  
خىرقى ۋاقتلىرىدا قەشقەر ئوپىئالىدىكى ھەزرىتى موللام  
دەپ ئاتىلىپ كەلگەن مەدرىستە (ھازىر ھەزرىتى موللام



مەھمۇت قەشقەرىنىڭ ئۆزى ئەكەنلىكى ئېنىقلاندى) مۇ-  
دەرىسلىك بىلەن ئۆتتى.


13 - ئەسەرلەردە ياشىغان ئىران مۇتەپەككۈرى ۋە  
شائىرى شەيخ سەئىدى مەشھۇر ئەسىرى «گۈلىستان»  
دا ئۆزىنىڭ قەشقەرگە كېلىپ، بۇ يەردىكى بىلىم يۇرتلىرى-  
رىنىڭ بىنالىرىنى كۆرگەنلىكىنى، بىلىم يۇرتلىرىدىكى  
ئىلىم تەلەپ قىلغۇچىلارنىڭ جاپاغا چىداپ بېرىلىپ ئى-  
لىم تەھسىل قىلىۋاتقانلىقىنى، قەشقەر خەلقىنىڭ ئىلىم-  
لىك كىشىلەرگە چوڭقۇر ھۆرمەت بىلدۈرىدىغانلىقىنى  
بايان قىلغان.

10 - ئەسەردە ياشىغان مەشھۇر جۇڭگو ساياھەتچى-  
سى ۋاڭيەندى قەشقەردە ناھايىتى باي كۈتۈپخانا-لارنىڭ  
ۋە ئېگىز پەشتاق مۇنارىلىق بىلىم يۇرتلىرىنىڭ بارلىقىنى  
ئېيتقان. 1271 - يىلى شىنجاڭغا ساياھەتكە كەلگەن مار-  
كوپولومۇ قەشقەردە ئالىي بىلىم يۇرتلىرىنىڭ بارلىقىنى  
ئۆز ساياھەتنامىسىدە كۆرسەتكەن. 14، 19 - ئەسەرلەردە  
ياشىغان داڭلىق ئالىم، ئەدىب، شائىرلاردىن - نەسرەب  
دىن رافخوزى، لۇتپى، سەككاكى، ئاتايى، ئەلشېر ناۋا-  
يى، خىرقىتى، ئابدۇرېھىم نىزارى، غەربىي قاتارلىقلار  
قەشقەرنىڭ شۇ چاغدىكى مەدەنىيەت، مائارىپ ئوچاقلرى-  
دا تەربىيىلىنىپ يېتىشىپ چىققانلاردۇر.


19 - ئەسەرنىڭ ئاخىرى ۋە 20 - ئەسەرنىڭ باش-  
لىرىدا قەشقەر مائارىپىدا بىر قاتار يېڭىلىقلار مەيدانغا  
كەلدى. ئوقۇتۇش ئىشلىرىدا ئەرەب، پارس تىلىدىكى  
كىتابلارنى ئۆلۈك يادىلاش ئورنىغا ئۆز يېزىقىنى ئىشلىتىش،



ئاز ۋاقىت ئىچىدە كۆپ بىلىم ئېلىش تەشەببۇس قىلىنىدىغان ھەمدە ئىلمىي ھېساب، سەرپ نەھۋى (مورفولوگىيە، سىنتاكسىس)، جۇغراپىيە، تارىخ، ئىلمىي تەجۋىد (قۇر-ئانى قاندىلىك ئوقۇش)، تەئىلمۇس سىبىيان (بالىلار تەربىيەسى)، ناساي ھۈلئە تىپال (بالىلارغا نەسەھەت)، نەسەھەتى ئامە (ئاممىغا نەسەھەت) قاتارلىق دەرسلىك ئەسەرلەر يېزىلىپ، ئاممىنىڭ ئىلىم مەرىپەتتىن بەھرىمان بولۇشىغا ئوڭايلىق يارىتىلغان. ھازىرقى زامان مائارىپىدا دۇنيا مىقياسىدا قوللىنىلىۋاتقان سۆھبەت ئۇسۇلى (سو-ئال - جاۋاب ئۇسۇلى) مۇ ئاشۇ چاغلاردا قەشقەر مائارىپىدا قوللىنىلىشقا باشلىغان. بۇ ئۇسۇلنىڭ شۇ چاغلاردىكى تەلىم - تەربىيە سۈپىتىنى يۇقىرى كۆتۈرۈشتە رولى چوڭ بولغان ئىدى.







## قەشقەردىكى كونا مەكتەپلەر

قەشقەر ئەھلى ئەزەلدىن يېڭىلىققا تەلپۈنۈش، بىلىمگە بېرىلىش، بىلىم ئەھلىنى دوست تۇتۇش ۋە ياخشى كۆرۈشتەك ئېسىل ئەنئەنگە ئىگە. ئۇلار خېلى بۇرۇنلا ئۆز پەرزەنتلىرىنى ئوقۇتۇپ بىلىملىك قىلىش ئۈچۈن ئۆز پۇلى، مال - مۈلۈكلىرىنى سەرپ قىلىپ شەھەر ۋە يېزىلاردا مەكتەپلەرنى بىنا قىلغان. 1930 - يىللىرىدىن ئىلگىرىدىكى قەشقەر شەھىرىدە 120 مەھەللە بولۇپ، شەھەر بويىچە 70—80 دەك مەكتەپ بار ئىدى. بۇ مەكتەپلەر مەھەللە خەلقىنى تەربىيىدىن سېلىنىپ تەسىس قىلىنغان. مەكتەپ ئورۇنلىرى بىر قىسىم مەرىپەتپەرۋەر پۇلدار كىشىلەر تەرىپىدىن ۋە خىيە ئورنىدا بېرىلگەن يەرلەر ئىدى. يېزىلاردا بولسا، يېزا (كەنت) لەرنىڭ چوڭ - كىچىكلىكىگە قاراپ 6 — 7 گەچە مەكتەپ بار ئىدى.

كونا مەكتەپ خەلىپەت (مۇئەللىم) لىرىنىڭ تۇراقلىق مۇقىم ئىش ھەققى يوق ئىدى. ئۇلار ئاساسەن ئوقۇغۇچىلارنىڭ ئاتا - ئانىلىرى تەرىپىدىن تەقدىم قىلىنغان نەرسىلەر بىلەن تەمىنلەنەتتى. مەسىلەن، ئوقۇتقۇچىنىڭ ئوقۇتۇش ھەققى



ئۈچۈن ھەر بىر ئوقۇغۇچى ھەپتىنىڭ پەيشەنبە كۈنى ئاتا-  
ئانىسىدىن بىر داچەندىن 10 داچەنگىچە پۇل ئېلىپ  
كېلىپ خەلىپىتىگە تاپشۇراتتى. بۇ «پەيشەنبىلىك» دەپ  
ئاتىلاتتى.

ئوقۇش يېشىغا يەتكەن بالىلار يېڭىدىن ئوقۇشقا كەل-  
گەندە ئوقۇتقۇچىغا پۇل ياكى نەرسە — كېرەك تەقدىم  
قىلاتتى.

بىر دەرسلىكنى ئوقۇپ تاماملىغاندىن كېيىن ئىككىنچى  
دەرسلىكنى باشلىغان چاغدا ئوقۇغۇچىلار بىلىم دەرىجىسىگە  
قاراپ بىر تەڭگىدىن بىر سەرگىچە پۇل ياكى بىرەر  
كىيىملىكتىن رەخت تەقدىم قىلاتتى. ھېيت - بايرام كۈنلىرى  
بولسا، ئوقۇغۇچىلار ئوقۇتقۇچىلارنىڭ ھېيت - بايراملىرىنى  
مۇبارەكلەپ نەرسە سۇناتتى. نورۇز بايرىمى كېلىشتىن  
ئاۋۋال مۇئەللىم تەرىپىدىن ئوقۇغۇچىلارنىڭ ئوقۇش ئەھ-  
ۋالىدىن ئاتا - ئانىلىرىنى ۋاقىپلاندىرۇش، ئۇلارنىڭ نورۇز  
بايرىمىنى تەبرىكلەش ھەمدە ئۇلارنى ئىلىم - مەرىپەتكە  
رىغبەتلەندۈرۈش ئۈچۈن بىر - ئىككى كۈپلەپ شېئىر  
يېزىلغان قەغەز — نورۇزلۇق باغاقچە تەييارلىنىپ ھەر بىر  
ئوقۇغۇچىنىڭ ئائىلىسىگە ئەۋەتىلەتتى، ئوقۇغۇچىلار ئوقۇتقۇ-  
چىنىڭ باھار بايرىمىنى تەبرىكلەپ پۇل ۋە باشقا  
نەرسىلەرنى تەقدىم قىلاتتى، بۇ يەردە نورۇزلۇق باغاقچىسىگە  
يېزىلغان مۇنداق بىر كۈپلەپ شېئىرنى مەسال كەلتۈرىمىز:  
كەلدى نورۇز - يىل بېشى، كەتتى كۆڭۈلنىڭ چىركىنى،  
نورۇز دىبان كېلۇرلار خوتۇنلارنىڭ تۆركىنى.



كۈللەر قىسىپ قىز - ئوغۇل ئەگرى قويار بۆركىنى،  
مەجلىس قىلىپ ئويناشۇر ئاچۇر كۆڭۈل مۈلكىنى،  
قايغۇ - مېھنەتلەر كېتىپ ئويناشۇر كۈندۈر بۈكۈن -  
مىللى ئەنئەنە بويىچە بالا 4 ياش، 4 ئاي، 4 كۈنلۈك  
بولغاندا مەكتەپكە بېرىلەتتى. مەكتەپلەرگە ئوقۇغۇچى  
قوبۇل قىلىشتا ياش ۋە جىنسى چەكلىمىلەر بولمايتتى.  
 $4\frac{1}{2}$  ياشتىن 15 - 16 ياشقىچە ئوغۇل بالىلار ۋە  
 $4\frac{1}{2}$  ياشتىن 10 ياشقىچە بولغان قىز بالىلار قوبۇل قىلىنىپ  
بىر سىنىپتا ئوقۇيتتى. قىش كۈنلىرى سىنىپقا قېلىن پاخال  
سېلىنىپ، ئوقۇغۇچىلار پاخال ئۈستىدە يۈكۈنۈپ ئولتۇرۇپ دەرس  
يادلانغىنى، سىنىپنىڭ ھەممە ئىشلىرى مۇئەللىم تەرىپىدىن  
ئىدارە قىلىناتتى. ئوقۇغۇچىسى كۆپرەك بولغان سىنىپلاردا  
سەۋىيىسى باشقىلاردىن ئۈستۈنرەك، يېشى ھەم باشقىلاردىن  
چوڭراق بىر ئوقۇغۇچى خەلپەتنىڭ بەلگىلىشى بىلەن ئو-  
قۇغۇچىلارنى باشقۇرۇش ۋە ئوقۇتۇش ئىشلىرىغا ياردەم  
لىشەتتى. بۇ «ياردەمچى ساھىپ» دەپ ئاتىلاتتى. ھەر  
كۈنى ئەتىگەندىن كەچكىچە سىنىپتا ئولتۇرۇپ دەرس  
تەكرارلىناتتى. مۇئەللىم رۇخسەت قىلغاندىلا ئائىلىسىگە قاي-  
تىش مۇمكىن ئىدى. ئەگەر بىرەر ئوقۇغۇچى زۆرۈرىيەت  
ئۈچۈن سىرتقا چىققانچى بولسا، خەلپەتتىن سورىشى يا-  
كى ئوقۇغۇچىلار ئاڭلىغۇدەك ئاۋازدا «ئەدەپ» دېگەن  
سۆزنى ئېيتىش ئارقىلىق سىرتقا چىقىشقا بولاتتى. سى-  
نىپتا ھەر دائىم خەلپەت تەرىپىدىن تەييارلانغان بىر ك-



چىك تاختا ئېسىقلىق تۇراتتى. سىرتقا چىققان ئوقۇغۇچى  
بۇ تاختىنى ئېلىپ چىقىپ كېتىپ، كىرگەندە يەنە جايىغا  
ئېسىپ قوياتتى. ھازىرقىدەك ھەر بىر سائەت ئارىلىقىدا  
كولىپكىتىپ دەم ئالىدىغان ئىشلار ئۇ چاغلاردا بولمايتتى.  
مەكتەپكە يېڭىدىن قوبۇل قىلىنغان ئوقۇغۇچى دەس-  
لەپكى ۋاقىتلاردا بىر قانچە ساۋاقنى ئېغىزچە يادا بىلىشى  
كېرەك ئىدى. بىر مەزگىلدىن كېيىن ئەرەبچە 32 ھەرپ  
نى ئوقۇتۇش باشلىناتتى. ھەرپ تونۇتۇش باشلانغاندا،  
ئۇزۇنلۇقى 30 سانتىمېتر، كەڭلىكى 15 سانتىمېترلىق  
سىلىق ياغاچ تاختىغا ھەرپلەر بىر - بىردىن يېزىپ بېرىلەت-  
تى. 32 ھەرپ تونۇتۇلۇپ بولۇنغاندىن كېيىن، قومۇچ  
قەلەم بىلەن تاختىغا قۇرئاننىڭ كىچىك سۈرلىرىدىن  
بىرسى يېزىپ قويۇلاتتى. مانا شۇ يوسۇندا ئوقۇش داۋام-  
لىشىپ، ئوقۇغۇچىلار بىر نەچچە سۈزىنى ھەجەلەپ ئوقۇش-  
نى ئۆگىنىۋالاتتى.

ھەجەلەپ ئوقۇش بىر يەرگە بارغاندا ھەپتىيەك  
(قۇرئاننىڭ يەتتىدىن بىر قىسمى) ئوقۇتۇلاتتى. بۇ باس-  
قۇچتا ئوقۇغۇچىلار قۇرئاننىڭ بىر قىسىم ئايەتلىرىنى ھەجە-  
لىمەستىن راۋان ئوقۇيالايدىغان قابىلىيەتنى ئىگەللەيتتى.  
شۇنىڭدىن كېيىن قۇرئانغا ئۆتەتتى. بۇ چاغدا ئوقۇغۇچى-  
لارغا ئاساسىي تەلەپ قويۇلاتتى: بىرسى، قۇرئاندىكى  
ئايەتلىرىنى تونۇپ بىلىش، يەنە بىرسى، قىرائەت (قۇر-  
ئاندىكى ھەرپ ۋە سۆزلەرنى ئۆز مەخرەجلىرى بويىچە  
قائىدىلەك ئوقۇش) قىلىشنى ئىگەللەش. بۇ تەلەپلەر ئورۇن-  
لانغاندىن كېيىن قۇرئاننى ئاخىرلاشتۇرغان ھېسابلىنىپ،



سوپى ئاللايار، نامەھەق، پەندنامە ۋە ناۋايى، خوجا  
ھاپىز شېئىرلىرىدىن تاللىنىپ تۈزۈلگەن كىتابچىلارنى  
ئوقۇتۇش باشلىناتتى. بۇ كىتابلارنى ئوقۇتۇش بىرىنچىدىن،  
شۇ كىتابلاردىكى ئەقىدىلەرنى ئوقۇغۇچىلارغا ئۆزلەشتۈرۈش  
بولسا، ئىككىنچىدىن، ئاستى - ئۈستىگە بەلگە قويۇلمىغان  
(ئەرەبچە بولمىغان) چاغاتايچە، فارسچە سۆزلەرنى ئو-  
قۇيالايدىغان قابىلىيەتكە ئىگە قىلىش ئىدى. بۇ مەكتەپ  
لەردە خەت يېزىپ ئۆگىتىدىغان قارا دوسكىلار بولمايتتى.  
خەت يېزىشنى ئۆگىنىشمۇ مۇھىم دەپ قارالمايتتى. ئايرىم  
ئوقۇغۇچىلار ئۆزلىرىنىڭ تىرىشچانلىقى بىلەن باسما كىتاب  
لاردىكى خەتلەرنى تەقلىت قىلىپ ئۆگىنىۋالاتتى. شۇڭا،  
ئۇ چاغلاردا كۆپلىگەن ئوقۇغۇچىلار كىتابنى ئوقۇيالىسىمۇ،  
خەت يېزىشنى بىلمەستىن مەكتەپ پۈتتۈرەتتى. ئۇ خىل  
مەكتەپلەرنىڭ مۇئەييەن ئوقۇش مۇددىتى بولمىغانلىقتىن،  
ئوقۇشنى خالىمىغانلار خالىغان چاغدا مەكتەپتىن چىقىپ  
كېتىۋېرەتتى. ئاز بىر قىسىملىرى (بۇ، ئەلۋەتتە، ئىقتىساد  
لىق كىشىلەرنىڭ بالىلىرى ئىدى) ئوقۇشنى داۋاملاشتۇ-  
رۇش ئۈچۈن مەدرىسەلەرگە كىرەتتى. ئەينى ۋاقىتتىكى  
مەدرىسەلەر ھازىرقى ئوتتۇرا مەكتەپ، بەزىلىرى ئالىي  
مەكتەپ ئورنىدا بولۇپ، ئوقۇغۇچىلار «تالىپ»، ئوقۇتقۇ-  
چىلار «مۇدەررىس» دېيىلەتتى.

ئوقۇتۇلىدىغان دەرسلەر پۈتۈنلەي ئەرەبچە، فارسچە  
تىلىدىكى دىنى ئەدەبىيات بولۇپ، مەدرىسەلەرنىڭمۇ مۇئەييەن  
مۇددىتى بولمايتتى، 20 يىلدىن ئارتۇق ۋاقىت جەريا-



ئىدا ئوقۇپ خەتمە (ئىمتىھان) دىن ئۆتكەندىن كېيىن،  
داموللىق ئۇنۋان بېرىلەتتى.

قەشقەر بۇرۇندىن تارتىپلا ئوتتۇرا ۋە ئالىي بىلىم  
يۇرتلىرى بىلەن بىر مەشھۇر جاي ھېسابلىناتتى. شەھەردە  
كېيىنكى چاغلاردا ھېيتكا مەدرىسى (ھېيتكا جامە ئىچىدە)،  
كەنجازا مەدرىسى (ھازىرقى ئۆستەڭبويى پەيچۇسو ئور-  
نىدا)، ئەراخان تۆرەم مەدرىسى (ئۆستەڭبويى باشقۇ-  
رۇش كومىتېتى ئورنىدا)، ۋاڭلىق مەدرىسى (ھازىرقى  
ئوردا ئىشىكى مەكتەپ)، خانلىق مەدرىسى (ھازىرقى  
ئوردا ئىشىكى سىياسى مەكتەپ ئورنىدا)، توقام مەدرىسى  
(كونا ئوردا يولىدا)، ساچ مەدرىسى (چاسا خوجىلار  
كوچىسى ئالدىدا)، ساقى مەدرىسى (چاسا ساقى يولىدا)،  
لاي پەشتاق مەدرىسى (بەشئېرىق مەھەللىسىدە)، كەس-  
كەن يار مەدرىسى (كەسكەن ياردا)، تاجى ھېكىم بەگ  
مەدرىسى (ھازىرقى قوناق بازىرى 2 - باشلانغۇچ مەك-  
تەپ ئورنىدا)، دوغا بەگ مەدرىسى (ھازىرقى ۋالىي  
مەھكىمە مىللىي ئائىلە قورۇسى ئورنىدا)، چاسا مەدرىسى  
(چاسا گۆڭشې يېنىدا)، شاپولات بەگ مەدرىسى (ھا-  
زىرقى باققال بازىرىنىڭ ئورنىدا) دىن ئىبارەت 17  
جايدا مەدرىس بار بولۇپ، ئوقۇيدىغان تالىپلار شەھەر  
ئىچىدىن، شەھەر ئەتراپىدىكى يېزىلاردىن، ناھىيىلەردىن  
ھەتتا تۇرپان، خوتەن قاتارلىق ۋىلايەتلەردىن كېلەتتى.  
بۆلۈپمۇ 800 يىلدىن ئارتۇق تارىخقا ئىگە خانلىق مەد-  
رىسى بىلەن قازانچە مەدرىسى ئۇنىۋېرسال مەدرىسلەر-  
دىن بولۇپ، مۇدەررىسلەرنىڭ قابىلىيىتى ۋە بىلىمى، تا-



لىپلارنىڭ تاللانغانلىقى، ئوقۇتۇش ئىشلىرىنىڭ قىش - ياز  
ئىزچىل داۋام قىلىشى ۋە ئۈنۈمدارلىقى بىلەن باشقا  
مەدرىسلەردىن پەرقلىنەتتى. خانلىق مەدرىسىدىكى تالىپ-  
لارنىڭ سانى 300 دىن ئارتۇق ئىدى.

قەشقەر شەھرىدىكى مەدرىسلەردىن تاشقىرى قاغى-  
لىق، يەكەن، پەيزىۋات، يېڭىسار قاتارلىق ناھىيىلەردە،  
شەھەرگە يېقىن رايونلاردىن دۆلەتباغ، ئاستىن ئاتۇش،  
ئوپال، توققۇزاق، ئاۋات، تازغۇت، ياپچان، سەمەن، ئاپ-  
پاق خوجا قاتارلىق جايلاردىمۇ مەدرىسلەر بار ئىدى.  
ۋىلايەت بويىچە 145 مەدرىس بولۇپ، ھەر جاينىڭ  
ئۆزىدىكى تالىپلار بىلىم تەھسىل قىلاتتى. شەھەردىكى  
كۆپلىگەن مەدرىسلەرنىڭ تالىپلىرى مەدرىسلەردە قونۇپ  
ئوقۇيتتى. تاماقنى ئۆزلىرى ئېتىپ يەيتتى، مۇدەررىسلەرنىڭ  
ئىش ھەققى خېلى ئۈستۈن بولۇپ، مەدرىس ۋەخپى-  
لىرىدىن جۇغلانغان كىرىمدىن بېرىلەتتى. قەشقەردىكى  
15 مەدرىسنىڭ ۋەخپى كىرىمى 130 مىڭ چارەك ئاش  
بولۇپ، مۇدەررىسلەرگە ئىش ھەققى بېرىلگەندىن تاشقىرى  
تالىپلارغىمۇ بىلىم دەرىجىسىگە قاراپ ئاش تەقسىم قىلى-  
ناتتى.

مەدرىسلەردە ھەر بىر مۇدەررىس ئۈچ-ۈن تەييار-  
لانغان بىر دەرسخانا بولۇپ، مۇدەررىس شۇ دەرسخا-  
نىدا تالىپلارنىڭ كېلىشىمى كۈتۈپ ئولتۇراتتى. ئوخشاش  
سەۋىيىدىكى تالىپلار گۇرۇپپا - گۇرۇپپا بولۇپ، نۆۋەت  
بىلەن مۇدەررىسنىڭ ئالدىغا كىرىپ ھالقا شەكلىدە دائى-  
رە بولۇپ يۈكۈنۈپ ئولتۇرۇپ دەرس ئاڭلايتتى، گۇرۇپ-  
پا



پىمىدىكى تالىپلار سانى 5 تىن يىگىرمە - ئوتتۇزغىچە ھەتتە  
تا بەزى گۇرۇپپىدىكى تالىپلار سانى 70 كە يېتەتتى. بەزى  
ھاللاردا مۇدەررىس بىلەن تالىپلار ئوتتۇرىسىدا قىزغىن  
ئىلمىي مۇنازىرىلەر باشلىنىپ كېتەتتى.

كونا مەكتەپلەردىكى ئوقۇتۇش ئۇسۇلى كىتاب ئو-  
قۇشتىنلا ئىبارەت بولۇپ، ئوقۇغۇچىلارنىڭ ياش ئالاھىدى-  
لىكى ۋە بىلىم ئاساسى بىلەن ھېسابلاشماستىن ئەتىدىن -  
كەچكەچە تەكرارلاش ۋە يادلاشتىن ئىبارەت ئىدى. ھەر  
بىر ئوقۇغۇچىنىڭ ئوقۇيدىغان دەرسلىكى بىر - بىرىگە  
ئوخشاشمايدىغان بولۇپ، شۇ كىتابنى تاماملىغاندىن كې-  
يىن باشقا كىتابقا كۆچەتتى. ئوقۇغۇچىلارنىڭ دەرسى ئوخ-  
شاش بولمىغانلىقتىن ھەر بىر ئوقۇغۇچى يالغۇز بىر -  
بىرلەپ خەلپەتنىڭ ئالدىغا بېرىپ ئالدىنقى كۈندىكى  
دەرسنى تەكرارلاپ ئوقۇپ بېرەتتى. ئەگەر تولۇق ئۆز-  
لەشتۈرۈلگەن بولسا، خەلپەت يېڭى دەرس بېرەتتى.  
ئۆزلەشتۈرەلمىگەن بولسا، لايىق جازا يەنى تەنقىد ياكى  
تەن جازاسى بېرىلگەندىن كېيىن پۇختا تەكرارلاش تاپ-  
شۇرۇلۇپ، خەلپەت قايتا ئۆگىتەتتى.

ئاشۇ دەرس تولۇق ئۆزلىشىپ بولغاندىن كېيىن يې-  
ڭى دەرسكە كۆچەتتى. ئۇ چاغدا ئوقۇلىدىغان دەرسلەر  
ئۆز ئانا تىلىدا بولمىغاچقا ئوقۇغۇچىلار دەرسنىڭ مەزمۇ-  
نىنى چۈشەنمەي يادلاش بىلەن ۋاقىت ئۆتكۈزەتتى. ئۇ-  
لار ئارزۇ ۋە ئىھتىقات يۈزىسىدىنلا، مەزمۇنىنى چۈشەنمىس-  
مۇ بېرىلىپ ئۆگىنىشكە مەجبۇر قىلىناتتى. بۇنداق مەن-  
سەنى چۈشەنمەي ئوقۇش ئۆلۈك يادلاش، ئۇزۇن ۋاقىت



سەرپ قىلىپ بىلىم ئىگەلىمىيە ھەم سىلىكتەك ئەھۋاللار خېلى ئۇ-  
زاق ۋاقت داۋام قىلدى. ئەمما جەمئىيەتنىڭ تەرەققىياتى  
بۇ خىل ئۈنۈمسىز ئۇسۇللارنى بىكار قىلىپ، ئوقۇتۇش  
مەزمۇنى ۋە ئوقۇتۇش ئۇسۇلىنى ئىسلاھ قىلىش تەلپىنى  
قويدى. كېيىنكى ۋاقىتلاردا ئابدۇقادىر بىننى ئابدۇل ۋارىس  
قەشقەرى قاتارلىق مەرىپەتپەرۋەر كىشىلەر ئوتتۇرىغا چىقىپ،  
ئۆز ئانا تىلىمىزدا «ئەقائىد زۆرۈرىيە»، «ئىبادەت ئىس-  
لامىيە»، «ئىلمىي ھېساب»، جۇغراپىيە قاتارلىق دەرس-  
لىكلەرنى تۈزۈپ، نەشر قىلىپ، كەڭ ئاممىنى زۆرۈر بول-  
غان بىلىملەرگە ئىگە قىلىپ، خەلقنى جاھالەت ۋە نادان-  
لىقتىن قۇتقۇزۇش ئۈچۈن بىر قاتار خىزمەتلەرنى ئىش-  
لىدى.

1922 - يىللىرى ئابدۇقادىر داموالامنىڭ شاگىر-  
تى مەھمەدخان قەشقەر ياۋاغدا مويىدىن ھاجىمنىڭ تە-  
شەببۇسى بىلەن بىر مەكتەپ ئېچىپ، بالدۇرقاغا ئوخشى-  
مىغان يېڭىچە بىر ئۇسۇل بىلەن ئوقۇتۇش ئېلىپ باردى.  
ئانا تىلى، ئىملا - ئىنشا، ھېساب، ئەرەبچە ئۆگىنىش  
دەرسلىكى (شىمفاھىيە) قاتارلىق دەرسلەر ئۆتۈلدى. ئىمتىھان  
ئېلىش تۈزۈمى يولغا قويۇلۇپ، يىللىق ئىمتىھان  
يۇرت كاتتىلىرىنىڭ قاتنىشىشى بىلەن شەھەر ئەترا-  
پىدىكى گۈزەل مەنزىرىلىك باغلاردا زور تەنتەنە بىلەن  
ئېلىپ بېرىلىدىغان بولدى. شۇڭا، بۇ مەكتەپنىڭ ئوقۇ-  
تۇش ئۈنۈمى ناھايىتى زور بولۇپ، ئوقۇغۇچىلىرى 100  
دىن ئېشىپ كەتتى. بۇ مەكتەپتە كۆپرەك بايلارنىڭ بال-  
لىرى ئوقۇيتتى. بەزىبىر زىددىيەتلەر تۈپەيلىدىن ئۇ مەك-



تەپ يېپىلىپ قالدى، ئوقۇتقۇچىسى مەھمەدخان ئاتۇش  
تېجەنگە بېرىپ، ئۇ يەردىكى ئەھمەد ھاجى دېگەن ك-  
شىنىڭ ياردىمى بىلەن مەكتەپ ئاچتى. ئۇنىڭدا ئوقۇيدى-  
غانلارنىڭ سانى كۈندىن - كۈنگە كۆپىيىپ 90 غا يەتتى.  
بۇ مەكتەپكە قەشقەر شەھىرىدىنمۇ بىر قانچە ھاللىق كىشىلەر  
بالىلىرىنى ئەۋەتىپ ئوقۇتتى.  
ئوقۇتقۇچىنىڭ ئايلىق مائاشىنى ئوقۇغۇچىلار تۆلەيت-  
تى يەنى ئوقۇغۇچىلار ئائىلىسىنىڭ ئىقتىسادى ئەھۋالىغا  
قاراپ ھەر ئايدا بىر سەردىن، بەزىلىرى 3 مەسقالغىچە  
پۇل تۆلەيتتى. ناھايىتى ئاز ساندىكى بىرنەچچە ئوقۇغۇ-  
چىلارلا مەجىمانەن (ھەقسىز) تەلىم ئالاتتى. تېجەندىكى  
بۇ مەكتەپ مەلۇم ۋاقىت داۋام قىلغاندىن كېيىن، ئوقۇت-  
قۇچىسى غۇلجىغا كېتىپ قېلىپ، يېڭىچە بىلىم بېرىش ئى-  
شى يەنە بالدۇرقى كونا ئىزغا چۈشۈپ قالدى.



## قەشقەردە پەننىي مەكتەپنىڭ ئېچىلىشى

بەزىنىڭ دېمەكچى بولغان پەننىي مەكتەپىمىز سىنىپ-نى ئاساس قىلىپ ئوقۇتۇشنى يولغا قويدىغان، يەنى ئو-قۇغۇچىلارنىڭ يېشى، سەۋىيىسىگە قاراپ سىنىپلار بويىچە دەرس ئۆتۈشنى يولغا قويدىغان مەكتەپلەردۇر. بۇ ئاشۇ مەزگىلدىكى پەننىي مەكتەپلەرنىڭ تۈپ ئالاھىدىلىكى ئىدى. بۇ خىل پەننىي مەكتەپلەردىكى ھەر قايسى سىنىپنىڭ ئوقۇغۇچى سانى، ئوقۇتقۇچىسى، دەرسخانىسى مۇقىم بولۇپ، ئوقۇتۇش مەشغۇلىيەت جەدۋىلىگە قاراپ ئېلىپ بېرىلىدۇ. سىنىپنىڭ پائالىيەتلىرى ئوقۇتقۇچىنىڭ رەھبەرلىكىدە ئېلىپ بېرىلىدۇ.

سىنىپنى ئاساس قىلىپ ئوقۇتۇش تارىخى تەرەققىيات جەريانىدا شەكىللەنگەن.

قەدىمكى زاماندىكى ھەر قايسى ئەللەرنىڭ مەكتەپلەرىدە ئايرىم-ئايرىم (يەككە) ئوقۇتۇش شەكلى ئومۇميۈزلۈك قوللىنىلغان. بىر توپ ئوقۇغۇچىلار بىر يەرگە توپلىشىپ ئولتۇرغان بولسىمۇ، ئوقۇتقۇچى ھەر بىر ئايرىم-ئايرىم ئوقۇغۇچىغا ئايرىم دەرس بېرىتتى، ئۆگىنىش مەزمۇنى ۋە ئۆ-



گىمىش سۈرئىتىنىڭ بىرلىكىگە كەلتۈرۈلۈشى تەلەپ قىلىندى.  
جايتتى، دەرس باشلاش، ئوقۇش پۈتتۈرۈش ۋاقتى مۇ-  
قىم بەلگىلەنمەيتتى، بۇ خىل شەكىل بىلەن ئوقۇتۇشنىڭ  
سۈرئىتى ئاستا، تەلىم - تەربىيە ئۈنۈمى ناھايىتى تۆ-  
ۋەن ئىدى.

ئوتتۇرا ئەسىرنىڭ ئاخىرىغا كەلگەندە سودا - سا-  
ئائەتنىڭ تەرەققى قىلىشى، پەن - تېخنىكىنىڭ ئالغا بې-  
سىشى، ئوقۇتۇلىدىغان دەرىجىلەرنىڭ خىللىرى ۋە مەزمۇنى-  
نى بېيىتىش، ئوقۇغۇچىلارنىڭ سانىنى كۆپەيتىش، ئوقۇ-  
تۇش سۈرئىتىنى تېزلىتىشنى تەلەپ قىلدى. يەككە ئوقۇ-  
تۇش شەكلى بۇ تەلەپنى قاندۇرالمىدى. ئۇ يېڭى ئەھ-  
ۋاللارغا ئۇيغۇن كەلمەيدىغان بولۇپ قالدى. شۇنىڭ ئۈ-  
چۈن 16 - 17 ئەسىرلەرگە كەلگەندە ياۋروپادىكى  
ھەرقايسى مەملىكەتلەردە ئىلگىر - ئاخىر سىنىپلار بويى-  
چە دەرس ئۆتۈشتىن ئىبارەت شەكىل مەيدانغا كەلدى.  
بىزنىڭ سىنىپتا ئوقۇتۇش دېگىنىمىز مانا مۇشۇ.

17 - ئەسىردە چىخ پىداگوگى كامنىسكى بۇ  
خىل ئوقۇتۇش شەكلىنى سىستېمىلىق تەتقىق قىلدى.  
ئەجداتلارنىڭ تەجرىبىلىرىنى يەكۈنلەش ئاساسىدا ئۇ،  
«ئۇلۇغ دىداكتىكا» دېگەن ئەسەرنى يېزىپ، سىنىپنى  
ئاساس قىلىپ ئوقۇتۇشنى نەزىرىيە جەھەتتىن ئاساسلاپ  
بەردى. سىنىپتا ئوقۇتۇشنىڭ يەككە ئوقۇتۇشقا قارىغاندا  
زور ئەۋزەللىككە ئىگە ئىكەنلىكى كۆرۈلگەنلىكتىن، ئۇ پەن-  
دىن - پەن مۇكەممەللىشىپ باردى. شۇنداق قىلىپ ياۋروپادا  
سىنىپتا ئوقۇتۇش 16 - ئەسىردىن باشلاپ قوللىنىلىشقا



باشلىدى. رۇسىيەدە 18 - ئەسىردە پىيوتىر دەۋرىدە مەدەنىيەتتە بىلىم ئېلىش ۋە رەقەم مەكتەپلىرى ئېچىلغان ئىدى. مەملىكەتتىمىز جۇڭگودىمۇ بۇرۇن يەككە ئوقۇتۇش شەكلى قوللىنىلغانىدى. چىڭ سۇلالىسىنىڭ ئاخىرقى مەزگىللىرىدىن باشلاپ زامانىۋى مەكتەپ قۇرۇلۇشقا باشلىدى. 1862 - يىلى قۇرۇلغان «بېيجىڭ مەدەنىيەت سارىيى» جۇڭگودا ئەڭ بالدۇر ھۆكۈمەت باشقۇرغان يېرىم مەكتەپتۇر. 1886 - يىلى فۇجۇدا قۇرۇلغان كېمىسازلىق مەكتىپى، ئەجىنە بېيەرەسلىرى تەسىس قىلغان شاڭخەي جاڭنەن كېمە ياساش ئىدارىسى قارىمىقىدىكى مېخانىزىم مەكتىپى، ئەجىنە بېيەرەسلىرى ئاچقان تىيەنجىن ماتروسىلار مەكتىپى جۇڭگودىكى ئەڭ بالدۇرقى سانائەت، مېخانىكا ۋە ھەربىي تېخنىكوم مەكتەپلىرى ئىدى.

1895 - يىلى ئېچىلغان تىيەنجىن غەربشۇناسلىق مەكتىپى (1903 - يىلى شىمالىي مەكتەپ دەپ ئۆزگەرتىلگەن) جۇڭگودىكى ئەڭ بالدۇرقى دۆلەت باشقۇرغان ئادەتتىكى ئوتتۇرا مەكتەپ، 1897 - يىلى ئېچىلغان نەنياڭ «ئاممىۋى مەرىپەتخانىسى» جۇڭگودا ئەڭ بالدۇر دۆلەت باشقۇرغان باشلانغۇچ مەكتەپ؛ 1897 - يىلى قۇرۇلغان شاڭخەي نەنياڭ ئاممىۋى مەرىپەتخانا ئوقۇتقۇچى يېتىشتۈرۈش مەكتىپى «جۇڭگودا ئەڭ بالدۇرقى دارىلمۇئەللىمىن مەكتىپى، 1903 يىلى كۈزدە ئېچىلغان ۋۇچاڭدىكى «خۇبېي بالىلار باغچىسى» جۇڭگودىكى ئەڭ بالدۇرقى بالىلار باغچىسى ھېسابلىناتتى ①.

① جۇڭگو خەلق ئۇنىۋېرسىتېتى كېزىت - ژورنال بۆلۈمىدىن چىقىرىلغان

«بېداگوگىكا» ژورنىلى 48 - بەت.



مەملىكىتىمىزنىڭ ئەڭ غەربىگە ئورۇنلاشقان قەشقەردە.  
1880 - يىللاردىن باشلاپ ئايرىم جايلاردا سىنىپتا ئى-  
قۇتۇش باشلانغانىدى. يەككە ئوقۇتۇشقا قارىغاندا  
سىنىپتا ئوقۇتۇشنىڭ كۆپ ئارتۇقچىلىقلىرى بار: ئۇ ئاي-  
رىم ئوقۇتۇشنى كولىكتىپ ئوقۇتۇشقا ئۆزگەرتىپ، ئوقۇ-  
تۇش مەزمۇنى، دەرس مەشغۇلاتى، ئوقۇش يىل مۇددى-  
تى قاتارلىق جەھەتلەردە قاتتىق تۈزۈم ئورنىتىپ ئوقۇش-  
نى تېخىمۇ تەشكىللىك، پىلانلىق پائالىيەتكە ئايلاندۇرىدۇ.  
بىر ۋاقىتتا بىر ئوقۇتقۇچى 50—60 ئوقۇغۇچىغا، ئوخ-  
شاش مەزمۇندا، پىلانلىق سىستېمىلىق دەرس ئۆتەلەيدۇ.  
ئۆگىنىشتە ئوقۇغۇچىلار ئۆزئارا ياردەم بېرىش، بىر-  
بىرىدىن ئۆگىنىش، ئۈلگە ئېلىش، بىر - بىرىدىن ئى-  
ھاملىنىشقا ئىمكانىيەت تۇغۇتۇپ، ئۆگىنىش قىزغىنلىقى  
يۇقىرى كۆتۈرۈلىدۇ. ھەرقايسى پەنلەر ئەقىلگە مۇۋاپىق  
ماسلاشتۇرۇلغانلىقتىن، ھەر بىر دەرسكە ئاجرىتىلغان  
ۋاقىت جەدۋەل بويىچە كۆرسىتىلىدۇ. دەرس ئارىلىقىدا  
ئوقۇغۇچىلارنىڭ ئارام ئېلىشقا ۋاقىت چىقىرىلغانلىقى،  
ئۇلارنىڭ سالامەتلىكى ئۈچۈن پايدىلىقتۇر. دېمەك،  
سىنىپنى ئاساس قىلىپ ئوقۇتۇش شەكلىنىڭ مەيدانغا  
كېلىشى مائارىپ تەرەققىيات تارىخىدىكى زور  
ئىلگىرىلەشتۈر.

19 - ئەسىرنىڭ ئاخىرقى يېرىملىرىدا ياۋروپادىكى  
جاھانگىرلار مۇستەملىكە تالىشىپ، ئىقتىسادىي، سىياسىي  
ۋە مەدەنىيەت جەھەتتىكى تاجاۋۇزچىلىقنى كېڭەيتمەكتە  
ئىدى. جۇڭگو يېرىم فېئودالىق، يېرىم مۇستەملىكە



ھالەتتە بولۇپ، كاپىتالىستىك ئىشلەپچىقىرىش بىخ ھا-  
لىتىدە تۇراتتى. شىنجاڭدا بولسا بىر قەدەر تۇراقلىق ۋە-  
زىيەت بەرپا قىلىنىپ، يېزا ئىگىلىك ئىشلەپچىقىرىشنىڭ  
يۈكسەلمىگە ئەگىشىپ يىپەكچىلىك ۋە يىپەك توقۇمىچىلىق  
مەھسۇلاتىنى ئاساس قىلغان يەرلىك سانائەت ئۆسمەك-  
تە ئىدى. كانچىلىق ۋە قۇيۇمچىلىقتا ماشىنا بىلەن ئىش-  
لەپچىقىرىش يولغا قويۇلغان، بىر قانچە زور تىپتىكى سۇ  
ئىنشائاتى مەيدانغا كەلگەن. مۇشۇنداق بىر تارىخىي  
شارائىتنىڭ تەسىرى بىلەن قەشقەرنىڭ ئۇيغۇر سودىگەر-  
لىرى ئوتتۇرا ئاسىيادىكى مۇھىم شەھەرلەر - تاشكەنت،  
ئەنجان، ئالمۇتا، قازان قاتارلىق جايلارغا، تۈركىيە،  
ئەرەبىستان، ئىران، ھىندىستان، كەشمىرلەرگە، ھەتتا  
غەربىي ياۋروپا شەھەرلىرىگە بېرىپ - كېلىپ سودا قى-  
لاتتى. قەشقەرنىڭ ئۈستۈن ئاتۇش رايونى ئېكسپاق  
يېزىسىدىن باۋۇدۇن مۇساباي قاتارلىق چوڭ سودىگەر-  
لەر سودا ئىشلىرى بىلەن رۇسىيە ۋە تۈركىيە قاتارلىق  
جايلارغا بېرىپ، ئۇ يەرلەردىكى تەرەققىياتنى كۆردى.  
ئۇ يەرلەردىكى مەرىپەتپەرۋەر كىشىلەر بىلەن سۆھبەت-  
لەشتى. باۋۇدۇن مۇساباي بارغانلا يېرىدە يېڭىچە مەك-  
تەپلەرنى كۆزدىن كەچۈردى. بۇ مەزگىللەردە ئۇنىڭ  
بىر تەرەپتىن چەت بىلەن بولغان سودىسى راۋاجلاندى،  
يەنە بىر تەرەپتىن ماناپاكتۇر ئۇسۇلدىكى يەرلىك  
ئىشلەپچىقىرىشتىن بولغان پايدىسى كۆپىيىپ، ئىقتىسادى  
يۈكسەلدى. ئۇ ئۆزىنىڭ جايلاردىكى كارخانا ۋە سودا  
دۇكانلىرىنى باشقۇرۇشقا يېتىشەلمەي قالدى. ئۇنىڭ



ئۈستىگە ياللاپ ئىشلەتكەن كىشىلىرى ساۋاتسىز بولۇپ،  
تەلەپنى ئورۇنلىيالايتتى. مەدەنىيەتكە بولغان ئېھتىياج-  
نىڭ قىممىتى ۋە ئۇ بارغان جايلاردىكى تەرەققىياتنىڭ  
تەسىرى بىلەن خەلقنى ساۋاتلىق قىلىپ يېتىشتۈرۈشتەك  
بىر ئارزۇ ئۇنىڭدا شەكىللەندى. شۇنىڭ بىلەن ئۇ، بىر  
قىسىم بەلگىلىك مەدەنىيەت سەۋىيىسىگە ئىگە ھېسابچى  
(بوغالتىر)، ئامبارچى، ئىش باشقۇرغۇچى قاتارلىقلارنى  
يېتىشتۈرۈش ئۈچۈن يېڭىچە مەكتەپ ئېچىشقا كىرىشتى.  
ئوقۇتقۇچى مەسىلىسىنى ھەل قىلىش ئۈچۈن 1885 -  
يىللىرى ئېكىسپادىت كېرىم خەلىپىنى ئورنىبورگ دارىك  
مۇئەللىمىگە ئۈچ يىللىق ئوقۇشقا ئەۋەتتى. كېرىم خەل-  
پىتىم ئوقۇش پۈتتۈرۈپ كەلگەندىن كېيىن 1888 -  
يىلى ئېكىسپادىت يېزىسىدا يېڭىچە، بىر مەكتەپ ئاچتى.  
بۇ مەكتەپنىڭ مۇئەللىملىرى يېڭىچە ئۇسۇل بىلەن ئوقۇتۇش  
ئېلىپ باردى. كېرىم خەلىپىتىم قوشۇمچە مۇدىرلىق ۋە-  
زىپىسىنى ئۆتىدى. مەكتەپ ئۈچ سىنىپلىق بولۇپ،  
ئوقۇغۇچىسى 115 نەپەر ئىدى. تىل - ئەدەبىيات،  
ھېساب، تارىخ، جۇغراپىيە، رۇس تىلى، تەنتەربىيە،  
تەبىئەت، ئەرەب تىلى، دىن دەرس قاتارلىق دەرسلەر تەسىس  
قىلىندى. تەلىم - تەربىيە ئۈنۈمى كىشىلەرنى تېزلا جەلپ  
قىلىۋالدى. قوشنا يېزىلاردىكى مەرىپەتپەرۋەر كىشىلەر  
بالىلىرىنى ئېلىپ كېلىپ مەكتەپكە قوبۇل قىلىشنى تەلەپ  
قىلدى. قوشنا يېزىلاردىن، ھەتتا قەشقەر شەھىرىدىن  
كەلگەن ئوقۇغۇچىلار بارا - بارا كۆپىيىپ 270 كە،  
سىنىپ سانى 8 گە كۆپەيدى. ساۋاتلىق ئادەملەر كۆ-



پەيدى. ئىلگىرى 3-4 يىل ئىچىدىمۇ ساۋاتى چىقىمى-  
غان بالىلارنىڭ بىرەر يىلىدا ساۋاتى چىققانلىقىنى كۆر-  
گەن ئاتا ئانىلار تازا خۇشال بولۇشتى. ئۇزۇن ئۆتمە-  
تىن كېرىم خەلىپىتىم ۋاپات بولۇپ، ئۇنىڭ ئىشىنى ئىدى-  
رىس ھاجىم ۋە ئەرەبىستاندا ئوقۇپ كەلگەن ئابابەكرى  
ئەپەندىلەر داۋاملاشتۇردى. گەرچە بۇ مەكتەپ ئەنە  
شۇنداق مۇھىم رول ئوينىغان بولسىمۇ، تەلەپنى دېگۈدەك  
قاندۇرالمىدى. چۈنكى، بۇ يەنىلا باشلانغۇچ سەۋىيىدە-  
كى مەكتەپ ئىدى.

شۇ چاغلاردا قەشقەر شەھىرى ۋە ئۇنىڭ ئەتراپى-  
دىكى ئوقۇمۇشلۇق، مەرىپەتپەرۋەر كىشىلەر ۋە بىر قىسىم  
سودىگەرلەر ئارىسىدا يېڭىچە پەننىي مەكتەپ ئېچىش  
پىكىرلىرى ئۇلغىيىپ بېرىۋاتاتتى. بۇ خىل ئىلغار جاما-  
ئەت پىكىرىنىڭ تۈرتكىسىدە، 1913 - يىلى قەشقەر  
شەھەر جانان كوچىسىدىكى يۈسۈپ ئاخۇن دېگەن كى-  
شىنىڭ ھويلىسىدا بىر سىنىپ پەننىي مەكتەپ ئېچىلدى.  
ئانا تىلى، ھېساب، ئەخلاق دەرىسلىرى ئوقۇتۇلدى. قەش-  
قەردىن 40 نەچچە كىلومېتىر يىراقلىقتىكى تاشمىلىق  
بازىرىدىمۇ يېڭىچە بىر پەننىي مەكتەپ ئېچىلىپ، خەلقنى  
تېزدىن ئۆزىگە جەلپ قىلىۋالدى. بىراق قەشقەردىكى  
دىنىي مۇتەئەسسەپ كۈچلەر، يەرلىك فېئوداللار بۇ خىل  
يېڭىچە مەكتەپلەرگە دەرھال قارشى چىقتى. ئۇلار ھەر-  
خىل توھمەت، پىتنە - پاساتلارنى ياغدۇرۇشتى. ھاكى-  
مىيەت ئۈستىدىكى ياۋۇز كۈچلەرگە تايىنىپ، ھەر خىل  
زوراۋانلىقلارنى ئىشلەتتى. شۇنداق قىلىپ ئاخىرى بۇ



مەكتەپلەر تاقالدى. ئوقۇتقۇچىلىرى تارقاپ كېتىشكە  
مەجبۇر بولدى.  
مۇشۇنداق قىيىن ئەھۋال ئاستىدا، بىر قىسىم ئىك  
غار كىشىلەر، قەشقەردىكى ئەكسىيەتچى زوراۋان كۈچلەر-  
نىڭ كۆزىدىن يىراقراق بولغان، قەشقەر شەھىرىدىن  
20 كىلومېتىردەك يىراقلىقتىكى ئۈستۈن ئاتۇش ئېكس-  
ساق يېزىسىدىكى مەكتەپنى زورايتىش، تەرەققى قىلدۇ-  
رۇش نىيىتىگە كېلىشتى.  
باۋۇدۇن مۇساباي ئۇلار بىلەن مەسلىھەتلىشىپ،  
بىر دارىلمۇئەللىمىن مەكتىپى (سىنىپى) ئېچىشقا تەييار-  
لىق كۆردى. مەكتەپ بىناسى، دەرسخانا، ياتاقخانا،  
تاماقخانا قاتارلىقلارنى تەييارلاپ، 1914 - يىلى ئېكس-  
ساق يېزىسىدا باشلانغۇچ دارىلمۇئەللىمىن مەكتىپى ئاچ-  
تى (بۇ چاغدا ئۈستۈن ئاتۇش قەشقەر كونسىرگە قاراش-  
لىق رايون ئىدى. 1940 - يىلى ئاتۇش يېرىم ناھىيە  
بولغاندىن باشلاپ ئاتۇش ناھىيىسىگە قارايدىغان بولدى).  
تۈركىيىدە ئوقۇغان ھېيىب ئوغلى ئەھمەد كامالى مۇدىر-  
لىققا بېكىتتى. دارىلمۇئەللىمىن ئوقۇغۇچىلىرىنىڭ تاماق، يا-  
تاق راسخوتلىرى، مەمۇرىي خىراجەتلىرى، ئوقۇتقۇچىلار-  
نىڭ مائاشى باۋۇدۇن مۇساباي تەرىپىدىن بېرىلدى.  
تىل - ئەدەبىيات، ھېساب، رۇس تىلى، تەبىئەت، دىن  
دەرس، تەنتەربىيە، رەسىم، غەزەل دەرسلىرى تەسىس  
قىلىندى. مەكتەپ تەرىپىدىن مىخ مەتبەئە مەخسۇس  
ئېلىپبە كىتابى باستۇرۇلدى. كىتابنىڭ نۇسخىسى  
(ھازىرغا قەدەر ساقلانغان). تەنتەربىيە دەرسى ئالاھىدە



تەھمىيەت بېرىلگەن دەرسلەردىن بولۇپ، پۇت توپ، تاققا  
يامش، يۈگۈرۈش، سەكرەش، قارىغا ئېتىش، ئاغامچا  
تارتىشىش، چېلىش قاتارلىق تۈرلەر بويىچە ئېلىپ  
بېرىلماقتى.

دارىلمۇئەللىمىنگە ئېكىساق يېزىدىن، ئۈستۈن  
ئاتۇش، ئاستىن ئاتۇش رايونلىرىدىن، قەشقەر شەھىرىدىن،  
قەشقەرنىڭ ئاۋات، بەشكېرەم، توققۇزاق، قوغان، سەمەن  
قاتارلىق رايونلىرىدىن ئوقۇغۇچى قوبۇل قىلىندى.  
دارىلمۇئەللىمىنىڭ مۇددىتى 3 يىل بولۇپ، ئۇ-  
قۇش پۈتتۈرگەن ئوقۇغۇچىلار قەشقەر شەھىرى ۋە ھەر-  
قايسى رايون، يېزىلارغا، ھەتتا، ئاقسۇ، تۇرپان، پىچان-  
لارغىمۇ ئەۋەتىلىپ، ئۇ جايلارنىڭ يېڭىچە مائارىپ ئىش-  
لىرى ئۈچۈن كۈچ ھازىرلاپ بېرىلدى. ئېكىساق يېزى-  
سىدىكى يېڭى مەكتەپنىڭ داڭقى - شۆھرىتى پۈتۈن  
شىنجاڭغا تارالدى. قەشقەردىكى ئىبنى زاماننىڭ ئىلغار  
مەرىپەتپەرۋەرلىرىدىن ئابدۇقادىر داموللام، سابىت دامول-  
لام، ئابدۇكېرىمخان مەخسۇم قاتارلىق كىشىلەر بۇ مەك-  
تەپنى ئۆزلىرىنىڭ ۋە پۈتۈن مىللەتنىڭ ئۈمىد چىرىغى  
دەپ ھېسابلاپ، بارلىق كۈچى بىلەن قوللاپ ۋە قوغ-  
داپ باۋۇدۇن مۇسابايغا ياردەملەشتى. مەكتەپنىڭ ئۇ-  
قۇتۇش ئىشلىرىغا پايدىلىق ئىلمىي مەسلىھەتلەرنى بېرىپ  
تۇردى. شۇنىڭدەك بەزى ئەقىسەتلىق كىشىلەرمۇ پۇل  
ئىئانە قىلىپ، ئوقۇغۇچىلارنىڭ دەپتەر، قەلەملىرىنى  
تەمىنلەشكە ياردەملەشتى ۋە مەكتەپنىڭ يىللىق ئىمتىھان،  
خۇلاسە يىغىنلىرىغا قاتنىشىپ، ئوقۇغۇچىلارنى ئىجتىھات



بىلەن ئۆگىنىشكە ئىلھام بېرىشتى. چوڭ - چوڭ سورۇن-  
لاردا پەننى مەكتەپنىڭ ئەۋزەللىكلىرى ھەققىدە تەشۋىق  
تەرغىباتلار ئېلىپ باردى. بۇ خىل ئىلغار يۈزلىنىش  
ئەزەلدىن تەرەققىياتقا، يېڭىلىققا چىش - تىرىشىدىن ئۆچ-  
مەنلىك بىلەن قاراپ كېلىۋاتقان مۇتەئەسسەپ، قارا  
كۈچلەرنىڭ تازا ئاچچىقىنى كەلتۈردى. ئۇلار تۈرلۈك  
ۋاسىتىلاردىن پايدىلىنىپ، ھەر خىل شۇملۇقلارنى قىلىشتى.  
يەنە كېلىپ، بۇ چاغلاردا مۇساباي بىلەن ئاخۇنبايۇپلار-  
دىن ئىبارەت ئىككى چوڭ سودىگەر ئوتتۇرىسىدىكى كەس-  
كىن سودا رىقابىتىمۇ ئۈزلۈكسىز كۈچەيىپ بېرىۋاتاتتى.  
بۇ ئىككى تەرەپ پىر - بىرىنى سۇندۇرۇشقا ئۇرۇناتتى.  
ئۇلار ئوتتۇرىسىدىكى رىقابەت بېرىپ - بېرىپ جامائەت  
سورۇنلىرىغىمۇ سەڭگىپ كىردى. بىر قېتىم دارىلمۇئەللىمىن  
نىڭ يىللىق ئىمتىھان مەزگىلىدە، قەشقەر مۆتىۋەرلىرى  
(ئەلۋەتتە بۇلارنىڭ ئىچىدە يېڭىلىق تەرەپتارلىرىمۇ، كو-  
نىلىق تەرەپتارلىرىمۇ بار ئىدى) قاتناشتۇرۇلغان نۇرغۇن  
كىشىلىك يىغىلىش بولدى. ئالدىن تەربىيەلەنگەن بىر قان  
چە ئوقۇغۇچى جامائەت ئالدىدا مۇنداق دېگىلىماتسىيە  
ئوقىدى: «قاچانغىچە غەپلەتتە ياتىمەن، ۋەتەن، خەلق،  
مىللەت بىلەن كارىڭ بولماي! ھايۋانغا ئوخشاش قو-  
ساق بېقىش بىلەن دۇنيادىن ئۆتەمسەن؟! تاڭلا مەشەر-  
دە خۇدانىڭ ئالدىدا نېمە دەپ جاۋاب بېرىسەن؟! مۇشۇ  
ھالدا كېتىۋەرسەڭ، يىلاندىك يەردە سۆرۈلۈپ، ئۆمۈر  
بويى خارلىقتىن قۇتۇلالمايسەن!» بۇ دېگىلىماتسىيە كو-  
نىلىقنى ياقلاش تەرەپدارلىرىنىڭ ئوغىسىنى قاينىتىۋەتتى.



شۇنىڭ بىلەن زىددىيەت تېخىمۇ كەسكىنلەشتى. ئاخىرى  
قەشقەردىكى مۇتەئەسسىپلەر قەشقەردىكى ماسجاۋۇغا باۋۇ-  
دۇن باي ئۈستىدىن شىكايەت قىلىپ: «باۋۇدۇن مۇسا-  
باي ھەددىدىن ئېشىپ، سىزنى ۋە باشقىلارنى كۆزگە  
ئىلمايدىغان بولۇپ كەتتى. ئۇ، جانابىڭىزدىن رۇخسەت  
ئالماستىن بىزنىڭ ئىئەنمىزنى بۇزۇپ، يېڭى مەكتەپ  
ئاچتى. جانابىڭىزنىڭ ئالىي مەنەسپىڭىزگە ۋە بىزنىڭ  
ئۇلۇغ دىنىمىزغا نەسبەتەن خەتەرلىك يېرى شۇكى، ئۇ-  
قۇغۇچىلارنى چېرىكىلەرگە ئوخشاش قاتار قىلىپ مەشق  
ئويناتتى. ئىئەنمىز بويىچە دەرس ئۆتمەستىن، بالىلار-  
مىزنى يولدىن ئازدۇرىدىغان غەلىتە دەرىسلەرنى (تەبىئەت،  
جوغراپىيەگە ئوخشاش دەرىسلەرنى دېمەكچى) ئوقۇتتى.  
دەرھال ئاگاھ بولۇپ، توسمايدىغان بولسىڭىز، زات ئا-  
لىيىڭىزنىڭ تەختى - بەختىگە زور تالاپەت يېتىدۇ)  
دېگەن مەزمۇنىدا ئەرزانامە يوللىدى. ئەرزانامە  
ساجاۋۇۋىنى قاتتىق چۆچۈتتى. ئۇ دەرھال  
يامۇلىنىڭ دەرۋازىسىغا «باۋۇدۇن مۇساباي  
دەرھال تۈرمىگە ئېلىنسۇن» دەپ پەيزە ئاسقۇزدى.  
باۋۇدۇن مۇساباي بىر قانچە كۈن يامۇلدا نەزەر-  
بەنت ئاستىدا تۇرغۇزۇلدى. كېيىن ماسجاۋۇ ئۇنى ئىشخا-  
نىسىغا ئېلىپ كىرىپ سوراق قىلدى. سوراق قىلىنغانچى  
جاھان كۆرگەن، كۆپ ئىشلاردىن خەۋەردار ئادەم بولغاچ-  
قا، سوراق ئۈستىدە ئېغىر - بېسىقلىق بىلەن جاۋاپ بې-  
رىپ، ماسجاۋۇۋىنى قايىل قىلدى. ماسجاۋۇۋىنىڭ ئەندىشىسى  
خېلىلا پەسەيدى. باۋۇدۇن مۇساباي ئامبالنىڭ كەيپىياتى-



ددكى پەسىيىشنى بايقاپ، ئىلگىرى ئامبال بىلەن قىلىشقان  
سۆھبەتتە مەكتەپ ئېچىش تەلپىنى قويغانلىقىنى، لېكىن  
ئامبالنىڭ ئەھمىيەتسىز قاراپ قۇلاق سالماغانلىقىنى دې-  
ۋالدى. ئەمدىلىكتە ماجاۋۇنىڭ باۋۇدۇن مۇسا-  
باينى «چەتتىن رۇخسەتسىز ئوقۇتقۇچى ئېلىپ كەلدى»  
دەپ ئەيىپلىشىگىمۇ ئورۇن قالماغان ئىدى. چۈنكى مەملى-  
كەتلەك تاشقى ئىشلار مىنىستىرلىقىنىڭ: «ھۆكۈمەتنىڭ  
رۇخسەتسىز مەكتەپ ئاچماسلىق» توغرىسىدىكى بۇيرۇقىغا  
ئاساسەن سىرتتىن ئېلىپ كېلىنگەن ئەھمەد كامال قا-  
تارلىق ئوقۇتقۇچىلارمۇ ئۆز ئورنىغا قايتۇرۇلغاندى. با-  
ۋۇدۇن مۇساباينىڭ يوللۇق گەپلىرى ۋە رېئاللىق ماجاۋ-  
ۋۇنىڭ ئەندىشىسىنى تۈگەتتى. باۋۇدۇن مۇساباي دەل  
شۇ پۇرسەتتە يەنە ماجاۋۇغا مەكتەپ ئېچىش زۆرۈرلۈكى-  
نى، جايلاردىكى كارخانا، سودا ئورۇنلىرىنىڭ ساۋاتلىق  
كەشلىرىگە تولمۇ ئېھتىياجلىق ئىكەنلىكىنى ئېيتتى. ماجاۋ-  
ۋۇ ماقۇللۇققا كېلىپ، خەنزۇچە مەكتەپ ئېچىش تەلپى-  
نى قويدى. باۋۇدۇن مۇساباي بۇ تەلپىنى قىزغىن قارشى  
ئالدىغانلىقىنى، قەشقەر شەھىرىدە شۇنداق بىر مەكتەپنى  
ئېچىشقا پۈتۈن كۈچى بىلەن ياردەم بېرىدىغانلىقىنى ئېيت-  
تى. شۇنداق قىلىپ ئاخىرى قەشقەر شەھىرى ياۋاغ گور-  
جەھەللىسىدىكى «دۇمباخانا» دەپ ئاتالغان دۆڭلۈكتە بىر  
سىنىپلىق «دى يى شۇ تاڭ» (第一学堂)  
ئېكەساق يېزىسىدا «دى ئېر شۇ تاڭ» (第二学堂)  
دېگەن مەكتەپلەر ئېچىلدى. ماجاۋۇ ئوغلىنىڭ  
ھاياشنى 25 سەر كۈمۈشكە توختىتىپ، ئېكەساقنىكى



مەكتەپكە مۇئەللىم قىلىپ ئەۋەتتى. ئۇ 25 سەر كۈمۈش  
باۋۇدۇن مۇساباي تەرىپىدىن بېرىلدى. بۇ ئىككى مەكتەپتە  
سىياسەت، تىل، ھېساب، رۇس تىلى، گېمناستىكىدىن ئىبارەت 5  
خىل دەرس تەسىس قىلىندى. ئەينى ۋاقىتتا بۇ مەكتەپلەر-  
نىڭ دەرس مەزمۇنى ۋە دەرىجىسى ئورۇنلاشتۇرۇشى كونا  
مەكتەپلەرگە قارىغاندا بىر قەدەر ئىلغار ئىدى. بۇنى پەن-  
مەدەنىيەتكە قاراپ بېسىلغان يىڭى قەدەم دېيىشكە بولاتتى.  
لېكىن بۇ مەكتەپلەرگەمۇ قارشىلىق بولماي تۇرمىدى. مەن  
جەننىك، ئۆز ئارا كۆرەلمەسلىك، جەڭگى - جېدەل،  
مۇتەئەسسەپلىك، يېڭىلىقتىن قورقۇش، نەپسانىيەتچىلىك  
يولىدا ھەددىدىن ئېشىپ كېتىۋاتقان بىر قىسىم يەرلىك  
مۇتەۋەپلەر خىلمۇ خىل يوللار بىلەن توسقۇنلۇق، قارشى-  
لىق قىلىشقا باشلىدى. مەكتەپ ئۈستىدىن ماجاۋۇۋغا ھەر  
خىل شىكايەتلەر قىلىشتى. «غەپلەتتە، ئۇيقۇدا ياتقان ئادەم-  
لەرنى باشقۇرۇش ئوڭاي بولىدۇ. بىلىملىك كىشىلەرنى  
باشقۇرۇش قىيىن. غەپلەتتىكى كىشىلەرنى ئويغىتىپ نېمە-  
قىلىمەن» دېگەن خىيالدا بولۇپ كەلگەن ماجاۋۇۋ بۇ  
پىتنە - پاسات، شىكايەتلەرگە ئىشەندى. مەكتەپنى قوللى-  
مايدىغان بولۇۋالدى. ئۇنىڭ ئۈستىگە بۇ مەكتەپتە ئوقۇي-  
دىغان ئوقۇغۇچىلارنىڭمۇ تولۇق ئوقۇش ئىختىيارلىقى بول-  
مىغاچقا، مەكتەپكە كەلسە كېلىپ، كەلمەسە كەلمەيتتى. مۇشۇن-  
داق سەۋەبلەر بىلەن بۇ ئىككى مەكتەپ تېزلا تارقىلىپ كەتتى.  
كېيىن تۇرسۇن ئەپەندىنىڭ تەشكىللىشى ۋە باش-  
لامچىلىقىدا، ئېكساق يېزىسىدا بالىلار ئۈچۈن 6 سىنىپلىق  
بىر مەكتەپ تەشكىل قىلىندى. بۇ مەكتەپنىڭ بىر قىسىم



چەقىملىرىنى باۋۇدۇن مۇساباي ئۆز ئۈستىگە ئالدى. كۆپ  
قىسىم چەقىمىنى يېزا خەلقىنىڭ ئۆشرە - زاكاتلىرىدىن قىلىندى.  
بۇ مەكتەپ پەننى ئاساس قىلاتتى. تۇرسۇن ئەپەندى -  
دىم مەكتەپنىڭ مۇدىرلىقىنى ئۆز ئۈستىگە ئالغاندىن سىرت،  
روشىدى سىنىپقا (ئەڭ يۇقىرى سىنىپقا) دەرسكە كىرەتتى  
ۋە ھەر قايسى يىللىق سىنىپلارنى داۋاملىق تەكشۈرۈش  
ئارقىلىق ئوقۇتقۇچىلارغا يېتەكچىلىك قىلاتتى. بۇ مەكتەپ -  
نىڭ ئاساسلىق ئوقۇتقۇچىلىرى - ئەنۋەر ئەپەندى،  
ئابدۇغوپۇر ئەپەندى، پەخرىدىن ئەپەندى  
قاتارلىقلار ئىدى. تۇرسۇن ئەپەندى بىر قانچە يىللىق  
ئوقۇتۇش تەجرىبىسىگە ئىگە مەلىكىلىك مائارىپچى ئىدى. ئۇ ئەمە -  
لىي ئەھۋاللارغا ئاساسەن ئىملا، ئىنشا، ھېساب، دىنى دەرس،  
جۇغراپىيە، تەبىئەت، تارىخ قاتارلىق دەرىجىلەرنى تەسىس  
قىلدى. ئېھتىياجغا قاراپ، ئۇ، بەزىدە تەبىئىي  
پەنلەرنىڭ دەرس سائىتىنى كۆپەيتتەتتى،  
بەزىدە ئازايتتەتتى. ئۇ، ئوقۇغۇچىلارغا نەسبەتەن  
تولمۇ تەلەپچان، كۆيۈمچان ئۇستاز ئىدى. ئۆگىنىشتە  
ياخشى ئوقۇغۇچىلارغا ئالاھىدە ھۆرمەت بىلەن قارايتتى.  
ئۇ، تۇرمۇشنىڭ ھەر خىل تەرەپلىرىدىن چەۋەرلىك بىلەن  
پايدىلىنىپ، ئوقۇغۇچىلارنى ئىناق بىر كولىمپكتىپقا ئايلاندۇ -  
رۇشقا تىرىشاتتى. بۇ يەردە مۇنداق بىر مىسالنى ئەسلەپ  
ئۆتۈشكە توغرا كېلىدۇ: بىر كۈنى روشىدى سىنىپىنىڭ  
ئۆگىنىش، ئەخلاقتا ياخشى بىر ئوقۇغۇچىسى كېسەل بى -  
لەن ۋاپات بولدى. ساۋاقداشلار مەرھۇمنىڭ ۋاپاتىغا چوڭ  
قۇرغەمداك بولۇشتى ۋە بىر كۈنلۈك دەرس توختىتىلدى.



دى... تۇرسۇن ئەپەندىم ئەتسى دەرسكە كىرىپ، دوسكا ئالدىغا كېلىشىگە ھېلىقى ۋاپات بولۇپ كەتكەن ئوقۇغۇ-چىسى ئېسىگە كەلدى - دە، ئۆزىنى توختىتىپ ئالاماي بۇقۇلداپ يىغلاپ كەتتى. ئوقۇغۇچىلار ئۇستازنىڭ ئۆز شاگىرتىغا شۇنچىلىك ئامراقلىقىنى كۆرۈپ بەكمۇ تەسىرلىنىشتى. ھەممەيلەن يىغلىۋەتتى.

تۇرسۇن ئەپەندىم ئوقۇتۇش ئۇسۇلىنى يېڭىلاشقا ئىنتايىن ئەھمىيەت بېرەتتى. باشلانغۇچ سىنىپلاردا سوئال - جاۋاب ئۇسۇلىنى، يۇقىرى سىنىپلاردا بايان قىلىش، مۇزاكىرە قىلىش ئۇسۇلىنى كۆپرەك قوللىناتتى. ھەقىقەتەن ئۇ پەشقان، ئىناۋەتلىك پىداگوگ ئىدى. ئۇ، خېلى جاپالىق كۈچ سەرپ قىلىپ، «ئۇسۇل تەدرىس» (ئوقۇتۇش ئۇسۇلى) دېگەن ماتېرىيالنى يېزىپ چىققان ئىدى. بىراق ھايات ۋاقتىدا ئۇنى نەشىر قىلدۇرۇشقا دۇۋەپپەق بولالمىدى. مەكتەپتىكى ئالتە - يەتتە ئوقۇتقۇچىلارنىڭ ھەممىسى ئۇنىڭ ئۆز قولى بىلەن تەرىپىداپ يېتىشتۈرگەن شاگىرتلىرى ئىدى. ئۇ ئوقۇتقۇچىلار تۇرسۇن ئەپەندىمىنى تولىمۇ ھۆرمەت قىلاتتى. تۇرسۇن ئەپەندىم ئۆز شاگىرتلىرىغا بەكمۇ قاتتىق تەلەپ قوياتتى. دەرسكە كېچىكىشىگە، دەرس قالدۇرۇشقا يول قويمىتتى. ئىگەر پەۋقۇلئاددە ئىش سەۋەبىدىن رۇخسەت سوراشقا توغرا كەلسە، ئوقۇتقۇچىلار بىلەن ئالدىن مەسلىھەتلىشىپ، دەرسنىڭ قېلىپ قالماسلىقىغا كاپالەتلىك قىلاتتى. بۇ مەكتەپتە ئوقۇغۇچىلارنىڭ خەت ساۋاتىنى چىقىرىش چىڭ تۇتۇلۇپلا قالماي، خەتنى چىرايلىق ۋە



توغرا يېزىشنى ئۆگىنىشچىك تۇتۇلاتتى. تۇرسۇن  
ئەپەندىمنىڭ ئۆزىمۇ يېتىشكەن خەتتات ئىدى. ئۇنىڭ  
خەت نۇسخىلىرى شاگىرتلىرىنىڭ قولىدىن قولغا  
كۆچۈرۈلۈپ ئۆتۈپ، مۇشۇ كۈنلەرگىچە ساقلىنىپ كەلدى.  
مەكتەپ ئەخلاقىي تەلىم - تەربىيىگە ئالاھىدە  
ئەھمىيەت بىلەن قارايتتى. مەكتەپ ئىچىدە چوڭ ئاۋاز  
بىلەن توۋلاپ ۋاراڭ - چۈرۈڭ قىلىشقا يول قويۇلمايتتى  
ئۇرۇش، تىللاشلار قاتتىق چەكلەنەتتى. بولۇپمۇ بىر -  
بىرىنى يامان، قوپال تىللار بىلەن تىللاش تولىمۇ ئەيىپ  
سانىلاتتى. بۇ مەكتەپتە غەيرەتلىك بولۇش، ئىلىم ۋە  
بىلىم ئەھلىنى ياخشى كۆرۈش ۋە ھۆرمەتلەش، ۋەتەن  
ۋە خەلقنى سۆيۈش، راست سۆزلەش، دوستلىرىغا  
كۆيۈنۈش تەكىتلەنەتتى. مەكتەپتە ئوقۇغۇچىلارنى قاتار  
تىزىپ تەنتەربىيە ئويناتمايتتى. تەنتەربىيە دەرسى مەكتەپ  
نىڭ تۈرۈك ئورۇنلىرى بىلەن بىرلەشتۈرۈلۈپ ئېلىپ  
بېرىلاتتى. بولۇپمۇ پۈتۈل ئويناشقا ئالاھىدە ئېستىجار  
بىلەن قارىلىدىغان بولۇپ، مەكتەپتە بىر قېتىم، چۈشتىن  
كېيىن توپ مۇسابىقىسى ئېلىپ بېرىلىپ، بۇ مۇسابىقىگە  
يەرلىك دېھقانلارمۇ قاتناشتۇرۇلاتتى. 1927 - يىلى بۇ  
مەكتەپ توپچىلىرى قەشقەردىكى ئىنگىلىز، شىۋىت  
كونسۇل خادىملىرى بىلەن پۈتۈل مۇسابىقىسى ئېلىپ  
بېرىپ، 0 گە قارشى 7 نەتىجە بىلەن شىۋىت كونسۇل  
خادىملىرىنى، 0 گە قارشى 2 نەتىجە بىلەن ئىنگىلىز  
كونسۇل خادىملىرىنى يېڭىپ، ۋەتەنگە شەرەپ كەلتۈرۈپ،  
قەشقەر خەلقىنىڭ ئالقىشىغا سازاۋەر بولغانىدى.



ئېكساققا پۈتۈپ 1870 - يىللاردا تۈركىيىدىن كىرگەن بولسىمۇ، ئاماسىن 1900 - يىللارغا بارغاندا ئاندىن ئومۇملىشىپ كۆزگە كۆرۈنۈشكە باشلىغان. بۇلار دەسلەپتە پۈتۈپ 4 كىشىدىن، 5 كىشىدىن، 7 كىشىدىن ئوينىغان بولسا 1927 - يىلىغا بارغاندا ھازىرقىدەك 11 دىن كىشى بولۇپ ئويناشقا تەرەققى قىلغان. ئازاتلىق تىن كېيىن ئېكساق پۈتۈپ كوماندىسى مەخسۇس دۈي بولۇپ، ئۈرۈمچى، قەشقەر، غۇلجا قاتارلىق جايلاردا ۋە ئىچكى ئۆلكىلەردە ماھارەت كۆرسەتتى. ئېھتىمال بۇ كوماندا شۇ چاغدا تۇنجى دېھقانلار كوماندىسى بولۇش مۇمكىن.

ئېكساق يېزىسىدىكى بۇ مەكتەپنىڭ شۆھرىتى يەنە جاھىل يەرلىك مەمۇرلەرنىڭ دىققەت - نەزىرىنى ئۆزىگە تارتتى. ئۇلار ھەر خىل ۋاسىتىلار بىلەن مەكتەپنى ۋە ئوقۇتقۇچىلارنى تەقىپ ئاستىغا ئالدى. ئۇستاز تۇرسۇن ئەپەندىم شىڭ شىيەي دەۋرىگىچە يەرلىك مەمۇرىلار تەرىپىدىن 2 قېتىم تۈرمىگە ئېلىنىپ قويۇپ بېرىلدى. ئۇ، ئاپرېل قوزغىلىڭىدىن كېيىن بىر تەرەپتىن ئېكساق مەكتىپىنىڭ ئىشلىرىنى يورۇتۇپ، يەنە بىر تەرەپتىن قەشقەر شەھەر خانلىقى مەدرىسىدە ۋە قەشقەر دارىلمۇئەللىمىسىدە مۇئەللىم بولۇپ ئىشلىگەنىدى. ئاخىرى 1937 - يىلى جاللات شىڭ شىيەينىڭ تۈرمىسىدە پاجىئەلىك ھالدا قۇربان بولدى.

تۆۋەندە ئېكساق مەكتەپنىڭ 1920 - يىلىدىكى دەرس جەدۋىلىنى كۆرسەتتۇق. بۇ جەدۋەل شۇ مەكتەپتە



ئوقۇغان بىر ئوقۇغۇچىنىڭ دەپتىرىدە ساقلانغان.

1340 - ھىجرىيە (مىلادى 1920 - يىلى)

ئېكساق مەكتىپىنىڭ دەرس جەدۋىلى

شەنبە ① (ھەپتىنىڭ 1 - كۈنى)

1 - سائەت شىفاھىيە، 2 - سائەت ئىملا،

3 - سائەت مارش، 4 - سائەت ھېساب.

يەكشەنبە (ھەپتىنىڭ 2 - كۈنى)

1 - سائەت سەرپ ئەرەبى، 2 - سائەت تارىخ،

3 - سائەت جۇغراپىيە، 4 - سائەت تەجۋىد.

دۈشەنبە (ھەپتىنىڭ 3 - كۈنى)

1 - سائەت رۇس تىلى، 2 - سائەت ھېساب،

3 - ۋە 4 - سائەت كەزە ②

سەيشەنبە (ھەپتىنىڭ 4 - كۈنى)

1 - سائەت تەجۋىد، 2 - سائەت شىفاھىيە،

3 - سائەت جۇغراپىيە، 4 - سائەت رەسىم.

چارشەنبە (ھەپتىنىڭ 5 - كۈنى)

1 - سائەت سەرپ ئەرەبى، 2 - سائەت ئىملا،

3 - سائەت رۇس تىلى، 4 - سائەت تارىخ،

پەيشەنبە (ھەپتىنىڭ 6 - كۈنى)

پۈتۈن بىر كۈن دىن دەرس

① ئۇ چاغلاردا دەم ئېلىش كۈنى چۈمە بولماچقا، شەنبە ھەپتىنىڭ

بىرىنچى كۈنى ھېسابلىناتتى.

② كەزە - ئېتىز ئېرىق، تاغ - داللىرى كۆرسىتىش.



جۈمە (ھەپتەنىڭ 7 - كۈنى)

دەم ئېلىش

1920 - يىلى، زولقە ئىدە

يۇقىرىدا بىز قەشقەر شەھىرى ۋە قەشقەرگە تەۋە بولغان جايلاردا ھەر قېتىملىق قۇرۇلغان پەننىي مەكتەپلەرنىڭ مۇستەبىد ھۆكۈمەت، يەرلىك مۇتەئەسسەپ كۈچلەر، جاھىل ئىشانلا، دىلى قارا خۇراپاتچىلارنىڭ توسقۇنلۇقى ۋە قارشىلىققا ئۇچراپ كەلگەنلىكى ھەققىدە ئېيتىپ ئۆتكەن ئىدۇق. بىراق، شۇنداق بولسىمۇ بۇ پەننىي مەكتەپلەر پۈتۈنلەي تاقىلىپ قالمىدى. ئەمەلىيەتتە مۇتەئەسسەپ كۈچلەرنىڭ بۇ خىل مەكتەپلەرنى پۈتۈنلەي تاقىۋېتىشى مۈمكىن ئەمەس ئىدى. قەشقەردىكى ئابرويلۇق كىشىلەر، بولۇپمۇ چەتئەللەرگە بېرىپ - كېلىپ تۇرىدىغان چوڭ سودىگەرلەر ئۆزلىرىنىڭ سودا ئىشلىرى ۋە دۇنيا ئىشلىرىنىڭ ئېھتىياجى ئۈچۈن بۇ خىل يېڭىچە مەكتەپلەرنى ھەر ھالدا ئېچىپ تۇردى. مەسىلەن، 1921 - يىلى ئابدۇرېھىم بايۋەچچە ھازىرقى ۋىلايەتلىك نېفىت شىركىتىنىڭ ئورنىدا 6 مىنىپلىق بىر مەكتەپ ئاچتى. مەكتەپتە دىن دەرس، تىل - ئەدەبىيات، ھېساب، جۇغراپىيە قاتارلىق دەرسلەر ئوقۇتۇلدى. 1930 - يىلى ئابدۇللا ئاخۇن بايۋەچچە سودىگەرچىلىك بىلەن تۈركىيىگە بېرىپ، ئۇ يەردە ئەھمەد پەرىد ئابباس دېگەن كىشى بىلەن تونۇشۇپ قالدى. قايتىشىدا ئابدۇللا ئاخۇن ئەھمەد پەرىدىن ئابباسنى قەشقەرگە ئېلىپ



كېلىپ، قەشقەر شەھىرىنىڭ ھازىرقى ياۋاغ 6 - باشلانغۇچ مەكتىپى ئورنىدا بىر سىنىپلىق مەكتەپ ئاچتى. ئەھمەد پەرىد مەكتەپنىڭ ئوقۇتقۇچىلىقىغا قويۇلۇپ، دىن دەرس. ھېساب (4 ئەمەل ۋە ئاددى كەسىردىن ئونلۇق كەسىرگىچە) جۇغراپىيە، ئىنشا دەرىجىلىرى ئۆتۈلدى. بۇ مەكتەپلەرمۇ توسقۇنلۇق، قارشىلىققا ئۇچراپ، داۋاملىشالماي قالدى.

مەكتەپلەردە مەۋسۇملۇق ۋە يىللىق ئىمتىھان ئېلىش تۈزۈمى قەشقەردە ئاساسەن 1910 - يىللىرىدىن باشلاپ، شۇ چاغدىكى شۆھرەتلىك ئوقۇتقۇچى قاسىم ھاجى خەلىپىتىم ۋە ئۇنىڭ يېتىشتۈرۈپ چىققان شاگىرتلىرىنىڭ تەشەببۇسى بىلەن يولغا قويۇلغان.

قاسىم ھاجى خەلىپىتىم ئاۋۋال نەزەر باغدا، كېيىن غوجەچوڭنىڭ قۇملۇقىدا مەكتەپ ئېچىپ، قەشقەردە شۆھرەت قازاندى. ئۇ قۇرۇپ چىققان ۋە باشقۇرغان مەكتەپنى جامائەت «قاسىم ھاجىمنىڭ مەكتىپى» دەپ ئاتىشاتتى. قاسىم ھاجىم ئىمتىھاننىڭ ئوقۇتۇشتىكى رولىنى چوڭ بىلىدىغان كىشى ئىدى. ئۇ، ئۆز ئوقۇغۇچىلىرىدىن قاتتىق قوللۇقلۇق بىلەن ئىمتىھان ئالاتتى. ئىمتىھاندىن ئەلا ئۆتكەنلەرنى مەكتەپلەرنىڭ ئوقۇتقۇچىلىقىغا قوياتتى. قاسىم ھاجىمدا ئوقۇپ يېتىشىپ چىققان بۇ ئوقۇتقۇچىلارمۇ ئىمتىھاننى چىڭ ئېلىشتى. قاسىم ھاجىمنىڭ ئىمتىھاننى ئاشۇنداق چىڭ ئېلىشى بىلەن، ئۇ باشقۇرغان مەكتەپتىكى ئوقۇغۇچىلارنىڭ بىلىم سەۋىيىسى ئالاھىدە يۇقىرى كۆتۈرۈلدى. باشقا مەكتەپتىكى ئوقۇغۇچىلارمۇ ئۇنىڭ مەك-




تېپىگە كېلىۋېلىشتى. نەتىجىدە ئوقۇغۇچىلىرىنىڭ سانى بىر  
راقلا 200 دىن ئېشىپ كەتكەندى. قاسىم ھاجىمنىڭ مەكتەپ  
پىدە ئوقۇش پۈتتۈرگەنلەر كېيىنچە شەھەردىكى ۋە شە-  
ھەر ئەتراپى — قوغان، سەمەن، بەشكېرەم، ئاۋات، توق-  
قۇزاق، خانئېرىق، تازغۇن، ياپچان قاتارلىق جايلاردى-  
كى مەكتەپلەرنىڭ ئاساسلىق ئوقۇتقۇچىلىرى بولۇپ قال-  
دى. قاسىم ھاجىم ۋاقىت چىقىرىپ، يۇقىرىقى جايلار-  
نى ئايلىنىپ يۈرۈپ، ئوقۇتۇش ئىشلىرىنى تەكشۈرۈپ  
تۇردى. ئۇ تەكشۈرۈش داۋامىدا، خەلقنىڭ ساۋاتلىق كى-  
شىلەرگە بەكمۇ ئېھتىياجلىق ئىكەنلىكىنى، ئەمما بۇ خىل  
ساۋاتلىق كىشىلەرنىڭ ئۇ يەرلەردە يوق دېيەرلىك ئىكەن-  
لىكىنى كۆردى. ھەقىقەتەن ئۇ چاغدا يىراقتىكى تۇغقان  
لىرىغا خەت يازماقچى بولغان كىشى خەت يازالايدىغان  
كىشىنى ئىزاپ يۈرتمۇ يۈرت كېزەتتى. قاسىم ھاجىم  
خەلقنىڭ بۇ خىل قىيىنچىلىقىنى يەڭگىلەشتۈش ئۈچۈن، مەك-  
تەپتىكى ئوقۇغۇچىلارنىڭ ساۋاتىنى چىقىرىشقا جىددىي كى-  
رىشىشنىڭ زۆرۈرلۈكىنى چۈشەندى. شاگىرتلىرى بىلەن  
بەرلىشىپ، دىنىي دەرسلىكلەردىكى ئاسان جۈملىلەرنى تال-  
لاپ، نۇسخا يېزىپ چىقىپ، مەكتەپلەرگە تارقاتتى، كېيىن  
ئۆزى ئايلىنىپ يۈرۈپ، ئوقۇغۇچىلاردىن خەت ئوقۇتۇپ  
ۋە يازدۇرۇپ ئىمتىھان ئالدى. شۇنىڭ بىلەن تېز ۋاقىت  
ئىچىدە نۇرغۇن ئوقۇغۇچىلارنىڭ خەت ساۋاتى چىقتى،  
بۇ ھال ساۋاتسىزلىقنىڭ دەردىنى كۆپ تارتقان خەلق-  
نى تولىمۇ خۇرسەن قىلدى.

قاسىم ھاجىم باشقۇرغان بۇ مەكتەپلەر شۇ مەزگىل



لەردە، شۇنچىلىك مۇھىم رول ئوينىغان بولسىمۇ، ئەمما  
ئوقۇتۇشنىڭ مەزمۇنى، ئۇسۇلى، تەشكىلى شەكلى قاتار-  
لىقلار جەھەتتە يەنىلا كۈنچە ئىدى. دەرسلىك-لەردە پۈ-  
تۈنلەي دىنىي دەرسلىكلەر ئاساس قىلىناتتى. ئوقۇغۇچىلار  
تاختاخۋان، (تاختىغا يېزىپ بەرگەن دەرسنى ئوقۇيدىغانلار)  
ھەپتىيەك خۋان، سوپى ئاللا يارخۋان، ناۋايى خۋانغا  
ئوخشاش گۇرۇپپىلارغا بۆلۈنگەن بولسىمۇ، ئاشۇ گۇرۇپپىلار  
ئىچىدىكى ھەرقايسى ئوقۇغۇچىلارنىڭ دەرسى بىر خىل  
ئەمەس ئىدى. شۇڭا بۇ مەكتەپلەرنى يېڭىچە مەكتەپ  
دېگىلى بولمايتتى. پەقەت ساۋات چىقىرىش ئۈچۈن ئې-  
لىپ بېرىلغان پائالىيەتلەر، دەرسنى ئىجتىھات بىلەن  
ئوقۇش ۋە تەكرارلاشنىڭ چىڭ تۇتۇلۇشى، ئۆگىنىشتە  
مۇسابىقە خاراكتېرلىك چارىلارنىڭ يولغا قويۇلۇشى...  
دېيىشكە بولاتتى. بۇ، ئەينى ۋاقىتتىكى قەشقەر مائارىپىغا  
نەسبەتەن بىر خىل ئىلگىرىلەش، يېڭىلىق ئىدى.







## ئاپرېل قوزغىلىغىدىن كېيىنكى قەشقەر مائارىپى

1932 - يىلى قۇمۇلدا جىڭ شۇرېن ھاكىمىيىتىگە قارشى دېھقانلار قوزغىلىغى پارتلاپ، ئاز ۋاقىت ئىچىدە شىنجاڭنىڭ ھەممە بۇلۇڭ - پۇشقاقلارغىچە كېڭەيدى. ئۇزۇن يىل سىياسى، ئىقتىسادىي جەھەتتىكى قاتمۇ - قات ئېكسپىلاتاتسىيىنىڭ، مەدەنىيەت جەھەتتىكى نادانلىق، جاھالەتنىڭ دەردىنى يەتكىچە تارتقان قەشقەر خەلقى بۇ قوزغىلاڭدىن زور ئۈمىد كۈتكەن ئىدى.

1933 - يىلى 5 - ئاينىڭ 1 - كۈنى ئۇيغۇر، قىرغىز قوزغىلاڭچىلىرى قەشقەر شەھىرىنى ئىشغال قىلدى. بىراق قوزغىلاڭچىلارنىڭ ئىچكى قىسمىدا مۇستەھكەم بىر - لىك يوق ئىدى. قوزغىلاڭچىلار بىر نەچچە گۇرۇھقا بۆلۈندى. قوزغىلاڭغا باشلامچىلىق قىلغۇچىلار ئىچىدە ئو - رۇن، مەنسەپ، بايلىق تاللىش جاڭجاللىرى كۈچىيىپ كەتتى. بۇ ئەھۋال خەلققە يەنە بىر بىلىم بەردى؛ خەلق ئىلغار ئىدىيە ۋە ئىلىم - پەن بىلەن قوراللانماي تۇرۇپ، زۇلۇمدىن قۇتۇلغىلى بولمايدىغانلىقىنى، بىرلىككە، ھۆرلۈككە ئېرىشكىلى بولمايدىغانلىقىنى چۈشەندى. شۇنىڭ بىلەن



قەشقەر خەلقىنىڭ ئىلىم - مەرىپەتكە بولغان قىزغىنلىقى  
گويا توسۇلۇپ قالغان چوڭ سۇ دولقۇنى توساقلارنى بۇ-  
زۇپ تاشلاپ، كەلكۈن ياساپ ئاققان دەك ئېقىشقا باشلىدى.  
قەشقەردە خېلى بۇرۇندىن ئىلىم - مەرىپەت بىلەن خەلق  
نى نادانلىق ۋە جاھالەت ئىسكەنجىسىدىن قۇتقۇزۇش  
يولىدا ئىزلىنىپ كېلىۋاتقان ئابدۇكېرىمخان مەخسۇم، ئىب-  
راھىم ئاخۇن بايۋەچچە، ئەمەت پاختا، ئابلا قاسساپ،  
ساۋۇت ھاجىم سەرراپ قاتارلىق مەرىپەتپەرۋەر كىشىلەر  
خەلقىنىڭ ئارزۇسىغا ۋەكىللىك قىلىپ، مائارىپ ئىشلىرىغا  
كىرىشىپ كەتتى. ئۇلار ئالدى بىلەن 8 كىشىدىن ئىبارەت  
مائارىپ ئىشلىرىغا يېتەكچىلىك قىلىش ھەيئىتى قۇردى.  
ئۇلارنىڭ خىزمەت بېجىرىش ئورنى دەسلەپ، نور بېشى  
مەكتەپتە، ئاندىن ھازىرقى بۆشۈك بازىرىدىكى گوداڭ  
كوچا ئاغزىغا جايلاشقان پىششىق خىش سارىيىدا، ئۇنىڭ  
دىن كېيىن رەستىدىكى «چايخانا» دەپ ئاتالغان قورۇنىڭ  
ئىچىدە بولدى. ھەيئەت قەشقەر تەۋەسىدىكى ھەزرىتى  
سۇلتان، ئاپپاق غوجا، ھەزرىتى موللام، ئارىسلانخان،  
يۈسۈپ قادىرخان مازارلىرىنىڭ ۋە كۆللەرنىڭ ۋەخىپە  
يەرلىرىنى ئۈتكۈزۈۋالدى ھەمدە شەھەردىكى بىر قىسىم  
مەرىپەتپەرۋەر بايلارنى ھەركەتلەندۈرۈپ ئىئانە يىغدى.

1933 - يىلى 6 - ئايدا قەشقەر شەھىرى نور بېشى-  
دىكى كونا بۇتخانا چېقىپ تاشلىنىپ، ئورنىغا 20 سىنىپ-  
لىق بىر مەكتەپ سېلىندى (ھازىرقى قەشقەر شەھەرلىك  
5 - باشلانغۇچ مەكتەپ). دەسلەپتە مەكتەپكە 600



ئوقۇغۇچى قوبۇل قىلىنىپ، ياش ۋە بىلىم ئىقتىدارلىرىغا ئاساسەن سىنىپلارغا ئورۇنلاشتۇرۇلدى.

ئۇ چاغدا، سىنىپلار باشلانغۇچ ۋە روشىدى سىنىپلارغا، باشلانغۇچ سىنىپلار يەنە تەھزىر سىنىپ (تەييارلىق سىنىپ) ۋە ئادەتتىكى سىنىپلارغا بۆلۈنەتتى. روشىدى سىنىپ ئوقۇغۇچىلىرى ئالاھىدە ئىمتىھان بىلەن تاللاپ ئېلىنغان بولۇپ، ئۇلارنىڭ خېلى كۆپ قىسمى كونا مەكتەپ، مەدرىسەردە تەلىم ئالغان ۋە مەلۇم بىلىم سەۋىيىگە ئىگە ئىكەنلىكى ئوقۇغۇچىلار ئىدى. باشلانغۇچ سىنىپلاردا ئانا تىلى، ھېساب، دىن دەرس، غەزەل، تەنتەربىيە، يۇرت بەلگىسى دەرىسلىرى، روشىدى سىنىپلاردا ئانا تىلى، ماتېماتىكا، فىزىكا، تەبىئەت، جۇغراپىيە، تارىخ، ئەرەب تىلى (دۇرۇس شىپاھىيە) تەنتەربىيە، غەزەل، پەن تەربىيىسى قاتارلىق دەرىسلەر تەسىس قىلىنىپ ئوقۇتۇلدى. مەكتەپكە دەسلەپ قەشقەرنىڭ مۆتىۋەرلىرىدىن ئابدۇكېرىمخان مەخسۇم مۇدىر، ئوبۇل ھەسەن ھاجىم مۇئاۋىن مۇدىر بولدى. يۈسۈپ زىيا، تۇرغۇنجان، خېلىل ئەپەندى، ئەخمەت ئەپەندى، سۇلايمان ئەپەندى، پەخرىدىن توختى، ئابدۇغوپۇر ھەسەن قاتارلىقلار مەكتەپنىڭ ئاساسلىق ئوقۇتقۇچىلىرى بولۇپ، ئۇلارنىڭ بىر قىسمى قەشقەرنىڭ ئۆزىدە تەربىيلىنىپ يېتىشكەن، بەزىلىرى ئاتۇش ئېكساق يېزىسىدا ئوقۇپ، كېيىنچە ئوقۇتقۇچىلىق قىلغان، يەنە بەزىلىرى چەتئەللەردە ئوقۇپ كەلگەنلەر ئىدى.

مەكتەپ 1933 - يىلى قەشقەردە يۈز بەرگەن سىياسى، ئىجتىمائىي داۋۇلغۇشلار سەۋەبىدىن قاتتىق توسال



خۇغا دۇچ كەلدى. شۇ يىلى 8 - ئايدا قەشقەرنىڭ ھەر-  
بى قوماندانى تۆمۈز سىجاڭ ماجۇڭيى ئەسكەرلىرى تەرىپ-  
پىدىن ئۆلتۈرۈلۈپ، كالىسى قەشقەر يارباغ دەرۋازىسىغا  
ئېسىلىپ بىر نەچچە كۈن سازايى قىلىندى. ھەممە يەر-  
نى ئەنسىزچىلىك، پاتپاراقچىلىق قاپلىدى. 1934 - يىلى  
2 - ئاينىڭ 16 كۈنى مافۇڭيەن 6 مىڭدىن ئارتۇق بى-  
گۇنا كىشىلەرنى قىرغىن قىلدى. نەتىجىدە مەكتەپنىڭ ئو-  
قۇتۇش ئىشلىرى بىر مەزگىل توختاپ قالدى. كېيىن ۋە-  
زىيەت تەنچلانغاندا ئوقۇتۇش يەنە داۋاملاشتۇرۇلدى.  
بۇ مەكتەپتىكى يېڭىچە تەلىم - تەربىيە ھەقىقەتەن  
شۇ مەزگىلدە جەمئىيەتتە كۈچلۈك تەسىر قوزغىدى. ئىلىم-  
مەرىپەتكە ئۇزۇن يىللاردىن بۇيان تەشنا بولۇپ كېلىۋات-  
قان كىشىلەر مەكتەپ بىلەن پەخىرلىنەتتى. ئوقۇغۇچىلار  
قاتار تىزىلىشىپ كۆچمىلەردە مەشكە دەسسەپ مېڭىشقا كىشىلەر  
تەسىرلىنىپ، ھەۋەس بىلەن قارىشاتتى. ئاياللار ئۆي  
ئىشلىرىنى قويۇپ قويۇپ، ئۆگزىلەرگە ياكى ئىشىك ئالدى-  
لىرىغا چىقىشىپ، ئوقۇغۇچىلارنىڭ ناخشىلىرىنى ئاڭلايتتى.  
بەزى كىشىلەر بۇ خىل مەدەنىي ھاياتنىڭ باشلىنىشىدىن  
تەسىرلىنىپ، كۆزلىرىدىن ئىسسىق ياشلىرىنى ئېقىتىشاتتى.

ئويغىنىڭ ئەھلى ۋە تەن بىزمۇ شادان ① بولىنىڭ،  
ئىلىمۇ - ئىرىپان يولى ئۈچۈن ئەمدى قۇربان بولىنىڭ.

① شادان — خۇشال، شادىمان.



.....  
.....  
ھاۋادا لاچىندەك جەۋلان قىلۇر باشقا مىللەتلەر،  
قالدۇق بىز ئۇلاردىن يۈزىمىڭ گەز توۋەن، ئويلا  
ئىممەتلەر.

.....  
.....  
بۇ خىل مەكتەپ ناخشىلىرى ئاشۇ مەزگىللەردە  
خەلق ئىچىدە ئومۇملىشىپ كەتكەن ئىدى.  
ھەقىقەتەن شۇ چاغدا، مەكتەپ تەلىم تەربىيىسىنىڭ  
ئەستايىدىل ئېلىپ بېرىلىشى، جەھەمىيەت ۋە ئائىلىنىڭ رو-  
ھىي جەھەتتىن كۈچلۈك مەدەت بېرىشى نەتىجىسىدە، ئو-  
قۇتقۇچى ئوقۇغۇچىلارنىڭ ئوقۇ - ئوقۇتۇش ئىشلىرىغا  
بولغان قىزغىنلىقى ئالاھىدە يۇقىرى بولغان ئىدى. ئاز ۋا-  
قت ئىچىدەلا ئوقۇغۇچىلار ساۋات چىقىراالايتتى. بەلگىلىك  
پەننى بىلىملەرنى ئىگەللىۋالالايتتى. مەكتەپتە خەتنى چى-  
رايلىق، توغرا يېزىشقا كۈچلۈك تەلەپ قويۇلاتتى. شۇ-  
نىڭ ئۈچۈن كۆپلىگەن ئوقۇغۇچىلارنىڭ خېتى توغرا ۋە  
سەنئەتلىك ئىدى. شۇ مەزگىللەردە ئومۇملاشقان، كىشىلەر-  
نىڭ ياقتۇرۇشىغا ئېرىشكەن خەت شەكىللىرى ھازىرغىچە  
ساقلىنىپ، داۋاملىشىپ كەلمەكتە.

مەكتەپتە ئەدەپ، ئەخلاق تەربىيىسىگىمۇ ئالاھىدە  
ئەھمىيەت بېرىلەتتى. ئوقۇغۇچىلار ئوقۇتقۇچىلارنى ۋە  
ئۆزىدىن چوڭ كىشىلەرنى ھۆرمەتلەش، كىچىكلەرنى ئىز-



زەتلەش، ئۆزئارا ياردەم بېرىش، دوستلۇق، ئىتتىپاق-  
لىق، غەيرەتلىك، ئۈمىتئۈار بولۇش، راست سۆزلەش، نو-  
مۇسچان، ھايالىق بولۇش، دوستلارغا سادىق بولۇش، ئا-  
جىزلارغا، يوقسۇللارغا ياردەم بېرىش قاتارلىقلار ئە-  
دەپ - ئەخلاق تەربىيىسىنىڭ ئاساسىي مەزمۇنلىرى ئىدى.  
ئوقۇغۇچىلار ئوقۇتقۇچىلارنى ئۇچراتقاندا، ھەربىچە سا-  
لام بېرەتتى. چوڭ ياشلىق كىشىلەرنى ئۇچراتقاندا:  
«ئەسسالامۇ ئەلەيكم» دەپ سالام - سائەت قىلىشاتتى.  
كىيىملەرنى رەتلىك كىيىش، بولۇپمۇ يۈرۈش - تۇرۇشتا  
قائىدىلىك، چەكلىمە، چاقتان بولۇشتەك خۇسۇسىيەتلىرى  
بىلەن ئوقۇغۇچىلار كىشىلەرنىڭ قەلبىنى ئۆزلىرىگە جەلپ  
قىلىشاتتى.

مەكتەپ ئوقۇغۇچىلارنىڭ نۇتقى قابىلىيىتىنى ئۆستۈ-  
رۈشكەمۇ ئالاھىدە كۆڭۈل بۆلەتتى. ئوقۇغۇچىلار ئوقۇت-  
قۇچىلارنىڭ ۋە باشقا كىشىلەرنىڭ ئالدىدا سۆز قىلغاندا،  
راۋۇرۇس تۇرۇپ، تىلىنى چاينىماي، ئىخچام، مەزمۇنلۇق،  
توغرا تەلەپپۇز بىلەن سۆزلەش تەلەپ قىلىناتتى.  
مەكتەپتە ھەر ھەپتەدە بىر قېتىم نۇتۇق سۆزلەش،  
دېكىلىماتسىيە ئېيتىشىش پائالىيەتلىرى  
ئۇيۇشتۇرۇلاتتى.

مەكتەپ بالىسىمەن،  
يۇرتنىڭ ئېگىسىمەن.  
ئىلىكىمدە ئېرور دەپتەر،  
يۇرتقا بولمەن رەھبەر.



مەكتەپ ماڭا جەننەتتۇر،  
بۇ توغرا ھەقىقەتتۇر.  
ئارىسلان كەبىدۇر قەلبىم،  
ئوغۇزغا يېتەر ئەسلىم.

مانا بۇ 1 - 2 - سىنىپلاردىكى ئوقۇغۇچىلارنىڭ  
ئېيتىدىغان دېكلېماتسىيىسى ئىدى. يېشى كىچىك، تىلى  
چۈچۈك بۇ ئۆسمۈرلەرنىڭ دېكلېماتسىيىسىنى ئاڭلىغان  
چوڭ ياشلىق كىشىلەر زوقلىنىپ كېتىشەتتى. قايتا - قايتا  
ئېيتقۇزاتتى. ھويىسىپەت ئاتا - ئانىلار: «ئىستىقبالىڭلار  
پارلاق بولسۇن» دەپ دۇئا قىلىشاتتى.

1934 - يىلى مەھمۇت مۇھىتى ① قەشقەرگە  
يېتەپ كېلىش بىلەن قەشقەر مائارىپى جۇملىسىدىن  
بىر بېشىمىدىكى يېڭى مەكتەپ تېخىمۇ تەرەققى قىلىش ئىم-  
كانىيىتىگە ئىگە بولدى.

مەھمۇت مۇھىتى بىر ھەربىي كىشى بولسىمۇ، مانا-  
رىپقا قىزغىن كۆڭۈل بۆلەتتى. ھەربىي ئىشلارنى سەرەمجان  
لاشتۇرۇپ قويۇپ، كۆپ ۋاقىتنى مائارىپ، مەكتەپ ئىش-  
لىرى ئۈچۈن سەرپ قىلاتتى. دەسلەپتە ئۇ، دېۋېزىيە  
شىتابى جايلاشقان گۈلباغ ئىچىدە (بۇرۇن كونا گۈلباغ  
ناملىق بۇ جاي ئەتراپى سېپىل بىلەن قورشالغان بىر  
كىچىك شەھەرچە بولۇپ، سىبۇ دەپ ئاتىلاتتى. كېيىن

① مەھمۇت مۇھىتى — تۇرپانلىق كىشى، قۇمۇل دېھقانلار قوزغىلىڭى  
پارتلىغاندا، ئۇ تۇرپاندا تۇرۇپ ئاكتىپ مەشغۇل بولغان. قوزغىلاڭ كۆتەرگەن، خوجا-  
ئىياز ھاجى تۇڭگانلار بىلەن بىرلەشكەندىن كېيىن قەشقەرگە كېلىپ قومان-  
دان بولغان.



قوش سېپىل ئېلىپ تاشلانغان. ھازىر بۇ يەرگە قەشقەر  
ۋىلايەتلىك جامائەت خەۋپسىزلىك ئىدارىسى جايلاشتى.  
يېڭىچە بىر پەننىي مەكتەپ ئاچتى. مەكتەپكە شەھەر خەل-  
قىنىڭ ۋە ھەربىي ئەمەلدارلارنىڭ بالىلىرىدىن بولۇپ 600  
دەك ئوقۇغۇچى قوبۇل قىلىندى. بۇ ئوقۇغۇچىلار ئىچىدە  
يېشى كىچىك ھەربىلەر (ئادىۋ تانتلار) دىن 60 — 70  
دەك كىشىمۇ بار ئىدى. ئابدۇرىھىم ھاجىم دېگەن كىشى  
مەكتەپنىڭ مۇدىرى بولۇپ، ئۇ كۆپ چاغلاردا ئوقۇغۇچى-  
لارغا بېرىلىدىغان تەنتەربىيە كوماندىسىنى ئۆزى بېرەتتى.  
ئوقۇتۇلىدىغان دەرسلەر نوربېشى مەكتەپنىڭ دەرسلىرىگە  
ئوخشايتتى. دەرسلەرنىڭ پىلانلىق، سىستېمىلىق بولۇشىغا  
دىققەت قىلىناتتى. ئوقۇغۇچىلار 15 روشىدى ۋە باشلان-  
غۇچ سىنىپلارغا ئورۇنلاشقان بولۇپ، ئۇلارغا قاتتىق ئىن-  
تىزام بىلەن تەلىم تەربىيە بېرىلەتتى. ئوقۇتۇش ئىشلىرىدا  
بۇ مەكتەپ بىلەن نوربېشى مەكتەپ ئوتتۇرىسىدا قىزغىن  
مۇسابىقىلەر يولغا قويۇلغان ئىدى.

گۈلباغ ۋە نوربېشىدىكى مەكتەپلەرنىڭ تەسىر  
كۆرسىتىشى بىلەن ئەتراپتىكى ناھىيە ۋە يېزىلاردا-  
مۇ مەكتەپ ئېچىش، ئاقارتىش دولقۇنى قوزغىلىپ كەتتى.  
ئالدى بىلەن يەكەن ناھىيىسىنىڭ شەھەر ئىچى مانجۇ  
كۆل بېشىدىكى ئىمىن بەگنىڭ ھويلىسىدا بىر مەكتەپ  
ئېچىلدى. مەكتەپكە «مەتلە ئىل ئىر پان» (ئىلىم تۇغۇلى-  
دىغان ئورۇن، بىلىم بۆشۈكى) دەپ ئات قويۇلدى.  
مەكتەپكە 240 نەپەر ئوقۇغۇچى قوبۇل قىلىنىپ ئوقۇش  
باشلاندى. باشقا بىر قانچە يېزىلاردا-مۇ مەكتەپلەر قۇرۇل-



دى. ئوقۇش يېشىغا يەتكەن بالىلار مەكتەپ ئوقۇغۇچىلىرىنى تەقلىت قىلىپ، ئۆزلۈكىدىن قاتار بولۇشۇپ، ناخشا ئوقۇپ كوچا ئايلىنىشاتتى. بۇ، ئوقۇش يېشىدىكى بالىلارنىڭ شۇ چاغلاردىكى يېڭى مەكتەپلەردە ئوقۇش تەلپىنى ئەكس ئەتتۈرەتتى.

1934 - يىلى قەشقەرنىڭ مائارىپىدا زور بىر تەرەققىيات دولقۇنى مەيدانغا كەلدى. قوزغىلاڭ مەزگىلىدە قەشقەر شەھىرىدىكى مەدرىسەلەرنىڭ ۋەخپە كىرىملىرى ئىشلىتىلمەي، مۆتىۋەللى (مازار، مەدرىسە، مەسچىتلەرنىڭ كىرىم - چىقىمغا ئىگىدارلىق قىلىدىغان كىشى) لەرنىڭ قولىدا يىغىلىپ قالغان ئىدى. ۋاڭلىق مەدرىسىنىڭ يىغىلىپ قالغان كىرىمى بىلەنلا شۇ مەدرىسە ئورنىدا (ھازىرقى 1 - باشلانغۇچ مەكتەپنىڭ ئورنىدا) دارىلمۇئەللىمىن مەكتىپى بىنا قىلىندى.

مۆتىۋەللىلىك ئورنىدىن پايدىلىنىپ، مەدرىسە، مەسچىتلەرنىڭ ۋەخپە كىرىملىرىنى قالايمىقان ئىگەللىۋېلىشتەك نامۇۋاپىق ئەھۋالنى تۈزىتىش ئۈچۈن، قەشقەردىكى ھەر قايسى مەدرىسە، مەسچىتلەرنىڭ ۋەخپە كىرىملىرىنى مەركەزلەشتۈرۈپ باشقۇرۇپ، دەل جايغا ئىشلىتىش مەقسىتىدە، شۇ يىلى مەھمۇت مۇھىتىنىڭ تەشەببۇسى بىلەن «قەشقەر ئىسلاھ مادارىس ۋە ماساجىد ھەيئىتى ①» قۇرۇلدى. سەلەي دامۇلالام، ئابىلا دامۇلالام، مۇھىدىن ھاجىم، تەۋەككۈل ئاخۇن قاتارلىقلار بۇ ھەيئەتنىڭ خىزمەتچىلىرى.

① قەشقەر ئىسلاھ مادارىس ۋە ماساجىد ھەيئىتى — قەشقەردىكى مەدرىس ۋە مەسچىتلەرنىڭ ئىشلىرىنى ئىسلاھ قىلىش ھەيئىتى.



مەتلەرنى بېجەردى. قىسقا ۋاقىت ئىچىدە مۇتەۋەللىلەر تەرىپىدىن ئۇيان - بۇيان بولۇپ كەتكەن بىر نەچچە ئون چارەك ئاشلىق ۋە ماددىي نەرسىلەر ئېنىقلىنىپ، يىغىۋېلىندى. ھەيئەت يەنە مەدرىس، مەسچىتلەرنىڭ ۋەخپە كىرىملىرىنى باشقۇرۇشنى كۈچەيتىش ئۈچۈن قاتتىق ھېسابات تۈزۈمىنى يولغا قويدى. نەتىجىدە مالىيە كىرىمى ئۈزلۈكسىز كۆپەيدى. مەدرىسلەرنىڭ ئوقۇتۇش ئىشلىرى ئىسلاھ قىلىنىپ، مۇدەررىسلەردىن ئىمتىھان ئېلىش يولىغا قويۇلدى. نەتىجىگە ئاساسەن دەرىجە بېكىتىلىپ، مائاش بېرىلدى. لايىقەتسىزلەر مۇدەررىسلىكتىن قالدۇرۇلدى. خانلىق مەدرىسە ئورنىدا دارىلمۇلۇم (ئالىي بىلىم يۇرتى) تەسىس قىلىندى ۋە ئوقۇغۇچىلار بىلىم سەۋىيىسىگە ئاساسەن زومرە (سەنىپ) لارغا ئايرىلىپ، ھەر قايسى زومرەلەرگە لايىقىدا دەرس ئۆتۈلدى. ئەزەلدىن مەدرىسلەردە ئوقۇتۇلۇپ كېلىۋاتقان دىنىي دەرسلىكلەرگە تارىخ، جۇغراپىيە، ئالجە بىر (ئالگېبرا) ھەندىسە (گېئومېترىيە) پارايسىز قاتارلىق دەرسلەر قوشۇلدى. مۇدەررىس ۋە ئوقۇغۇچىلارنىڭ ۋەزىپە - مەجبۇرىيەتلىرى ئېنىق بەلگىلىنىپ، مەسئۇلىيەت كۈچەيتىلدى ۋە ئاكتىپچانلىق قوزغىتىلدى. ئىمتىھان ئېلىش تۈزۈمى چىڭ تۇتۇلغانلىقى ئۈچۈن، ئوقۇتۇش سۈپىتى تېزىدىن يۈكسەلدى. «ئىسلاھ مادارىس ۋە ماساجىد» بارا - بارا مەدرىسە ۋە مەسچىتلەرنىڭ ۋەخپە كىرىملىرىنى باشقۇرۇش بىلەن قالماي، يەنىمۇ ئىلگىرىلەپ شەھەر ۋە ئەتراپتىكى يېزىلارغا جايلاشقان مەسچىتلەرنىڭ ئىماملىرىنىمۇ قايتىدىن رەتلەپ چىقتى. ئىمتىھان ئې-



لىپ، نەتىجىسى لايىقەتسىز بولغان ۋە ئەخلاقىي، ئىلمىي سۈپىتى ئىماملىققا لايىق بولمىغانلارنى ئىماملىقتىن قالدۇردى. بۇ خىل ئۇسۇللار كۆپچىلىكنىڭ روھىي كەيپىياتىغا چوڭ تەسىر كۆرسەتتى. شۇنداق قىلىپ، بىر مەزگىل شەھەر ۋە يېزىلاردا تەلىم - تەربىيە ھەرىكىتى جانلىنىپ كەتتى.

قەشقەردە «ئۇيغۇر مەدەنىي ئاقارتىش ئۇيۇشمىسى» قۇرۇلغاندىن كېيىن «ئىسلاھ مادارسى ۋە ماساجىد ھەيئىتى» پۈتۈن خەزمەتلەرنى «ئۇيغۇر مەدەنىي ئاقارتىش ئۇيۇشمىسى» غا ئۆتكۈزۈپ بېرىپ، ئۆزىنىڭ تارىخىي ۋەزىپىسىنى ئاخىرلاشتۇردى.

دارىلمۇئەللىمىن مەكتىپىنىڭ قۇرۇلۇشى جىددى داۋاملىشىۋاتقان 1934 - يىلىنىڭ 10 - ئېيىدا، ياۋاغا (ھازىرقى قەشقەر ۋىلايەتلىك 5 خىل مېتال شىركىتى بىناسى ئورنىدا) ئىككى ئايلىق مۇئەللىملەر كۇرسى ئېچىلىپ، ئىمتىھان ئارقىلىق كۇرسقا 100 نەپەر ئوقۇغۇچى قوبۇل قىلىندى. بۇ قەشقەردە تۇنجى قېتىملىق ئېچىلغان مۇئەللىم (ئۇستاز) تەربىيەلەش مەكتىپى ئىدى. كۇرسقا ئاناتىلى، ماتېماتىكا، جۇغراپىيە، تارىخ، دىن دەرس، ئۇسۇل، تەلىم قاتارلىق دەرىسلەر ئۆتۈلدى. بۇ كۇرسنى پۈتتۈرگەن ئوقۇغۇچىلار قەشقەر شەھىرى ۋە قەشقەرگە تەۋە جايلاردىكى يېزىلارغا ئوقۇتقۇچىلىققا ئەۋەتىلدى. شۇنىڭ بىلەن تېخىچە يېڭى مەكتەپ ئېچىلمىغان جايلاردا مەكتەپلەر بارلىققا كەلدى. بۇ مەكتەپلەر جەمئىيەتنىڭ تېزلا ھۆرمىتىگە ئېرىشتى. يېڭىدىن مۇئەللىم بولۇپ بارغانلار



خەلقنىڭ ئىززەتلىك كىشىلىرى ھېسابلاندى. ئۇلار شۇ جايلاردا، جامائەتنىڭ چوڭ - چوڭ ئىشلىرىغا قاتناشتۇرۇلدى. مەكتەپ ئىشلىرىمۇ بار مەسلىھەت قىلىندى. دەل مۇشۇ مەزگىلدە ئاستىن ئاتۇش ئوڭسېرىق يېزىسىدا (ئۇ چاغلاردا ئاستىن ئاتۇش پەيزىۋات ناھىيىسىنىڭ بىر رايونى ئىدى. 1940 - يىلى ئۈستۈن ئاتۇش بىلەن قوشۇلۇپ يېرىم ناھىيە، 1946 - يىلىدىن باشلاپ پۈتۈن ناھىيە بولغان) مەمتىلى ئەپەندىنىڭ تەشەببۇسى بىلەن ئىككى ئايلىق مۇئەللىملەر كۇرسى ئېچىلدى. كۇرسقا 60 نەپەر ئوقۇغۇچى قوبۇل قىلىندى. كۇرسدا-ۋامىدا مەمتىلى ئەپەندىم مائارىپ تەشۋىقاتى ئېلىپ بېرىش مەقسىتىدە بىر قېتىم ئۆز ئوقۇغۇچىلىرىنى چىرايلىق، بىر خىل رەتلىك كىيىندۈرۈپ قەشقەر شەھىرىگە ئېلىپ كەلدى. ئوقۇغۇچىلار كوچىلاردا مۇنۇ ناخشىنى جاراڭلىق ئوقۇشتى:

مۇئەللىم بىز، يۇرتلاردا مەكتەپ ئاچىمىز،  
يۇرتىمىزغا يوپ - يورۇق نۇرلار چاچىمىز.  
ماڭغان يولمىز بىزنىڭ سائادەت يولى،  
بىزلەر ۋەتەننىڭ يېڭى ئېچىلغان گۈلى.

ئىنشائاللا، بۇزۇلماس، ياشار، ياشار،  
يۇرتىمىزدا مەكتەپلەرنىڭ بېسىلغان ئولى.  
مەتبەئىل ئىرپان بولىدۇ ئاتۇش - ئارتىش،  
ئىرپان بىلەن ئېچىلار سائادىتىمىز.



كېيىن كۇرسانتلار مەكتەپنى پۈتتۈرۈپ، ئاستىن ئاتۇشنىڭ ھەر قايسى جايلىرىغا مۇئەللىملىككە ئەۋەتىلدى. ئۇلار جامائەتنىڭ قوللىشى بىلەن ئۇ جايلاردا يېڭى مەكتەپلەرنى ئاچتى.

1934 - يىلىنىڭ ئاخىرىدا ئوردا ئىشكىدىكى قەشقەر دارىلمۇئەللىمىنىڭ بىناسى پۈتتى ۋە قەشقەر ۋىلايىتىگە قاراشلىق جايلاردىن 200 ئوقۇغۇچى قوبۇل قىلىنىپ ئوقۇش باشلاندى. بۇ چاغدا گۈلباغ (سېبو) دىكى مەكتەپنىڭ ئورنى تارلىق قىلغانلىقتىن، بىر قىسىم ئوقۇغۇچىلار باشقا مەكتەپلەرگە ئورۇنلاشتۇرۇلۇۋاتاتتى. شۇ مۇنا-سىمەت بىلەن بىر بۆلۈم روشىدى سېنىپ ئوقۇغۇچىلىرىدىن ئىمتىھان ئېلىنىپ، قەشقەر دارىلمۇئەللىمىنگە ئورۇنلاشتۇرۇلدى. دارىلمۇئەللىمىن ئىچىدە ئىككى ئوتتۇرا مەكتەپ سېنىپى بولۇپ، بۇ سېنىپلارغا نوربېشى ۋە گۈلباغدىكى مەكتەپلەردىن تاللانغان بىر قىسىم ئوقۇغۇچىلار قوبۇل قىلىندى. دارىلمۇئەللىمىن ئوقۇغۇچىلىرىنىڭ بىر قىسمى تەمىناتلىق بولۇپ، مەكتەپتە قونۇپ ئوقۇيتتى. مەكتەپتە قونۇپ ئوقۇيدىغان ئوقۇغۇچىلار «لەيلى»، ئويگە كېلىپ - كېتىپ ئوقۇيدىغانلار «ناھارى» دەپ ئاتىلاتتى. «ناھارى» لار ئاساسەن شەھەر ئىچىدىن قوبۇل قىلىناتتى.

دەسلەپتە دارىلمۇئەللىمىنگە ئوقۇغۇچى قوبۇل قىلىشتا ياش چەكلىمىسى قويۇلمايتتى. 18 ياشتىن 40 - 50 ياشقىچە بولغان بۇ ئوقۇغۇچىلار ۋىلايەتكە تەۋە جايلاردىن ھەمدە تۇرپان، پىچان، توخسۇنلاردىن كېلىپ ئوقۇيتتى. ئوقۇش مۇددىتى ۋ ئاي ئىدى.



ئىككى قارار داۋاملاشتۇرۇلغاندىن كېيىن ئوقۇش مۇددىتى 3 يىلغا ئۆزگەرتىلدى ۋە مەكتەپ ئورنى تارلىق قىلغان-  
لەقتىن 1936 - يىلى قەشقەر نەزەرباققا كۆچۈرۈلدى.  
(1963 - يىلدىن باشلاپ بۇ ئورۇن ھازىرقى قەشقەر  
پىداگوگىكا ئىنىستىتۇتىنىڭ ئورنىغا ئايلاندى.) مانا شۇ-  
نىڭدىن باشلاپ جەمئىيەتتىن بىر قىسىم خوتۇن - قىزلار-  
مۇ دارىلمۇئەللىمىنگە قوبۇل قىلىنىشقا باشلىدى. قوبۇل قى-  
لىنىغان بۇ خوتۇن - قىزلار ئۈچۈن شەھەرنىڭ «پۇلخانا»  
دەپ ئاتىلىدىغان جايىدا بىر ئوتتۇرا مەكتەپ قۇرۇلۇپ،  
بۇ مەكتەپ «دارىلمۇئەللىمات» دەپ ئاتالدى. بىر مەز-  
گىلدىن كېيىن بۇ دارىلمۇئەللىمات دارىلمۇئەللىمىنىڭ  
قوشۇۋېتىلدى.

دارىلمۇئەللىمىنىڭ 1938 - يىلدىن باشلاپ 7 قې-  
تىم (ھەر قېتىملىق 6 ئايلىقتىن) ئوقۇتقۇچىلار يېتىشتۈ-  
رۈش كۇرسى ئېچىلىپ، 1000 دىن ئارتۇق ئوقۇتقۇچى يېتىش-  
تۈردى. دەسلەپتە ئانا تىلى، ھېساب، جۇغراپىيە، جۇڭگو  
تارىخى، شىنجاڭ تارىخى، ئەخلاق، ھېزى سېھەت، تەن-  
تەربىيە، غەزەل، دىن دەرس (قىرائەت، تەجۋىد، ئىبا-  
دەت، ئىسلامىيە) ئۇسۇل - تەلىم، خىمىيە، فىزىكا قاتار-  
لىق دەرسلەر تەسىس قىلىندى. كېيىن ئەھۋالغا قاراپ  
بەزى دەرسلەر كىرگۈزۈلدى. بەزى دەرسلەر قىسقارتىلدى.  
دارىلمۇئەللىمىن ۋە ئوتتۇرا مەكتەپنىڭ ئىنتىزامى  
ناھايىتى چىڭ بولۇپ، ئىنتىزامغا خىلاپلىق قىلغانلار  
جازالىنىپ تۇراتتى، بىر مەزگىل ئىنتىزامغا خىلاپلىق  
قىلغانلاردىن ئېغىر - يەڭگىللىكىگە قاراپ جەزمانە ئېلىش



يولغا قويۇلغان ئىدى. بولۇپمۇ «ئاناڭ...» دەپ تىللاش قەتئى مەنى قىلىنغان بولۇپ، خىلاپلىق قىلغانلار ھەم تەنقىد جازاسىغا ھەم جەزىمانىغا ئۇچرايتتى. ھەمىشە توغرا تەرەپتە تۇرۇش، پەننى سۆيۈش، ۋەتەن ۋە خەلقنى سۆيۈش، ئۈمىدلىك ۋە ئىرادىلىك بولۇش قاتارلىق ياخشى ئەخلاقىي ئالاقىلىنىپ تۇراتتى.

قەشقەر دارىلمۇئەللىمىنىڭ ئېچىلىشى قەشقەر يېڭى مائارىپىنى تەرەققى قىلدۇرۇشتا مۇھىم رول ئوينىدى. 1935-يىلدىن 1949 - يىلغىچە ۋىلايەت، ناھىيە، يېزىلار ئۈچۈن 3457 نەپەر ئوقۇتقۇچى يېتىشتۈرۈپ بەردى. ئۇلارنىڭ زور كۆپچىلىكى جاھالەت ۋە نادانلىق ئىسكەن جىسى ئاستىدا قالغان خەلقىمىزنىڭ ئويغىنىشى، ئەكس-يەتچى، چېرىك تۈزۈمگە قارشى كۈرەش قىلىشى... ئۇچۈن ناھايىتى زور خىزمەتلەرنى قىلدى.

قەشقەرنىڭ مەدەنىيەت ۋە مائارىپىنىڭ تەرەققىياتىدا قەشقەر ئۇيغۇر ئاقارتىش ئۇيۇشمىسى ناھايىتى زور رول ئوينىدى.

شىڭ شىسەي ھاكىمىيەتنى ئىگەللىگەندىن كېيىن 1934 - يىلدىن باشلاپ شىنجاڭدا ھەر مەبلەت ئاقارتىش ئۇيۇشمىلىرى ئارقىمۇئارقا قۇرۇلۇشقا باشلىدى. قەشقەردە «ۋىلايەتلىك ئۇيغۇر ئاقارتىش ئۇيۇشمىسى»، «قىرغىز ئاغاتوۋ ئۇيۇشمىسى» (قىرغىز ئاقارتىش ئۇيۇشمىسى)، قەشقەر يېڭىشەردە «خەنزۇ ئاقارتىش ئۇيۇشمىسى» قۇرۇلدى. قەشقەرگە قاراشلىق ھەر قايسى ناھىيىلەر ۋە ناھىيىلەرگە قاراشلىق رايونلاردىمۇ ناھىيىلىك ئاقارتىش ئۇيۇشمىسى



مىلىرى، رايونلۇق شۆبە ئۇيۇشمىلار بارلىققا كەلدى. قەشقەر شەھىرىگە يېقىن قوغان، بەشكېرەم، ئاۋات، ئاستىن ئاتۇش، ئۈستۈن ئاتۇش، سەمەن، توققۇزاق، ئوپال، تاشمىلىق، بورىخىمىتاي، ياندۇرما، ياپچان، تازغۇن، خانئېرىق قاتارلىق جايلاردا ۋىلايەتكە بىۋاسىتە قاراشلىق شۆبە ئۇيۇشمىلار قۇرۇلدى. ھەرقايسى شۆبە ئۇيۇشمىلارغا تەۋە 4 تىن 15 كىچە مەكتەپ بولۇپ، بۇ مەكتەپلەر ئۆشردىن توپلانغان كىرىم بىلەن تەمىنلەنەتتى.

قەشقەر ۋىلايىتىگە بىۋاسىتە قاراشلىق شۆبە ئۇيۇشمىلار ۋە رايونلۇق شۆبە ئۇيۇشمىلارنىڭ سانى 24 بولۇپ، ئۇلارغا يىللىق ئۆشۈردىن بولىدىغان كىرىم بىر مىليون چا. رەك ئاش ئىدى. ھەربىر كەنتتە شۆبە ئۇيۇشما تەرىپىدىن بېكىتىلگەن بىردىن ئىككىگىچە دىۋان بېگى (ئاشىر) بولۇپ، ئۇلار دېھقانلارنىڭ خامانلىرى تەييار بولغان ھا-مان خامان ئۈستىگە بېرىپ، مەھسۇلاتنى كۆزدىن كەچۈرەتتى. ئاندىن مەھسۇلاتنىڭ ئوندىن بىر قىسمىنى شۆبە ئۇيۇشمىسىغا ھېسابلاپ، دېھقانلارنىڭ دەرھال تاپشۇرۇپ بېرىشىنى ئورۇنلاشتۇرۇپ قويۇپ (تالۇن يېزىپ بېرىپ) قايتىپ كېتەتتى. دېھقانلار تالۇنغا ئاساسەن ئاشنى ئېلىپ بېرىپ تاپشۇراتتى.

ۋىلايەتلىك ئۇيۇشمىنىڭ كىرىمى ھەزرىتى سۇلتان، ھەزرىتى موللام، ئاپپاق غوجام قاتارلىق مازارلارنىڭ ۋەخپە كىرىملىرىدىن كېلەتتى. شۇ چاغدا، سۇلتان ساتۇق بوغراخان مازىرىنىڭ ۋەخپە يېرى 4000 مو، ئاپپاق غوجا مازىرىنىڭ ۋەخپە يېرى 16 مىڭ مو ئىدى (مەس-



چىتىلەرنىڭمۇ كۆپلەپ ۋەخپە يەرلىرى بولۇپ، ئۇنىڭغا ئاساسەن مەسچىتلەرنىڭ مۆتىۋەرلىرى ئىگىدارچىلىق قىلاتتى). بۇنىڭدىن باشقا ۋىلايەتكە قاراشلىق چارۋا ماللارنىڭ زاكىتىدىن 10 مىڭ تۇياق چارۋا، ھەر يىللىق قۇربان ھېيتتا قۇربانلىق قىلغان چارۋىلارنىڭ ئۈچەي، تېرىلىرىمۇ ۋىلايەتلىك ئۇيۇشمىغا تاپشۇرۇلاتتى. قەشقەر ۋىلايەتلىك ئۇيۇشمىنىڭ يۇقىرىقىدەك مەنەججەلەردىن كىرىدىغان يىللىق ئومۇمىي كىرىمى بىر مىليون بىر يۈز ئوتتۇز مىڭ چارەك ئاش بولۇپ، بۇ ئاساسەن ۋىلايەتلىك ئۇيۇشما ئىشچى - خىزمەتچىلەرنىڭ مائاشى، ئىشخانا راسخوتلىرى، شۇنىڭدەك دارىلمۇئاجىزىن (مېيىپلار ساناتورىيىسى)، دارىلمۇئام (يېتىم بالىلار ئوقۇيدىغان مەكتەپ) ۋە مازارلارنىڭ رېمونت ئىشلىرى ئۈچۈن ئىشلىتىلەتتى. بۇ چاغدا باشقۇرۇلۇۋاتقان دارىلمۇئام مەكتىپى كىشىلەرنىڭ قىزغىن ھېسداشلىقىغا ئېرىشكەن ئىدى. بۇ مەكتەپ ئوقۇغۇچىلىرىنىڭ يېمەك - ئىچمىكى، كىيىم - كېچىكى، ياتاق راسخوتلىرى پۈتۈنلەي ئۇيۇشما تەرىپىدىن بېرىلەتتى. بۇ مەكتەپتە تەربىيەلەنگەن ئوقۇغۇچىلارنىڭ كۆپچىلىكى كېيىنكى چاغلاردا جەمئىيەتكە مۇناسىپ توھپىلەرنى قوشتى. يېڭى مەدەنىيەت، يېڭى مائارىپقا تەشنا قەشقەردىكى ھەر مىللەت خەلقلەرى ئۈچۈن ئۇيۇشمىلار شۇ چاغدا ھەقىقەتەن ئاكتىپ تەشكىللەش، باشلامچىلىق قىلىش رولىنى ئوينىدى. ئۇيۇشمىلارنىڭ يېتەكچىلىك قىلىشى بىلەن شەھەر ۋە يېزىلاردا يېڭىچە مەكتەپ قۇرۇلۇشلىرى باشلىنىپ كەتتى. ھەر بىر يېزىدىكى خەلقلەر قىزغىنلىق بىلەن ئىئانە



قوپلاپ، مەكتەپ سېلىشقا كىرىشىپ كەتتى. يېزىلارنىڭ،  
كۆلىمىگە ۋاساسەن ئارقىمۇ ئارقا 3 سىنىپلىقتىن 15  
سىنىپلىققىچە بولغان مەكتەپلەر بارلىققا كەلدى. بۇ مەك-  
تەپلەر يېزىلاردىكى ئەڭ ئاۋات، جامائەت كۆپرەك ئول-  
تۇراقلاشقان جايلارغا سېلىنغان بولۇپ، كىشىلەرنىڭ ھە-  
ۋىسىنى قوزغايتتى. كۆپچىلىك بۇ مەكتەپلەر بىلەن پە-  
خەرلىنەتتى.

1934 — 1935 - يىللاردا قەشقەردە ھۆكۈمەت  
خىراجىتى بىلەن تەمىنلىنىدىغان نوربېشى مەكتەپ بىلەن  
يېڭىشەردىكى خەنزۇچە مەكتەپتىن ئىبارەت ئىككىلا مەك-  
تەپ بولۇپ، قالغان مەكتەپلەر ئۇيۇشمىلار تەرىپىدىن  
باشقۇرۇلاتتى. ئۇيۇشمىلار باشقۇرىدىغان مەكتەپلەرنىڭ ئو-  
قۇتۇش خىزمەتلىرى ئۈچۈن شۇ چاغلاردىكى تەرەققى-  
پەرۋەر زىيالىيلاردىن كېرىمخان ئاكا، خەلىپەت سۈزۈك  
ھاجىيوپ، ئىسمايىل قاسىملارنىڭ تۆككەن تەرلىرى ھە-  
قىقەتەن ئاز بولمىغان ئىدى.

ۋىلايەتلىك ئۇيۇشمىنىڭ بىر تۇتاش قاتتىق ھېسا-  
بات تۈزۈمى بار ئىدى. ئاۋۋەل پىلان (ئىسمىمىتا) تۈزۈ-  
لەتتى. ئاندىن شۇ بويىچە چىقىم قىلىناتتى. ھېسابات  
ئىشلىرىنىڭ ساغلام، ئوڭۇشلۇق ئېلىپ بېرىلىشى ئۈچۈن  
بىر نەچچە قېتىملىق كۇرسلار ئېچىلىپ بوغالىتىرلار تە-  
بىيىلەندى. بۇ خىل ھېسابات خادىملىرىنىڭ ئوقۇتقۇچىلى-  
رىنى ۋىلايەتلىك ئۇيۇشمىنىڭ باش بوغالىتىرى رىشاتخان  
ئۆز ئۈستىگە ئالغان ئىدى. ئۇ دائىم بوغالىتىرلارنىڭ  
خىزمەتلىرىنى تەكشۈرۈپ تۇراتتى. بوغالىتىرلارنى خىز-



مەتكە بەلگىلەش ۋە خىزمەتتىن قالدۇرۇشنىمۇ ئۇ ئۆز ئال-  
دىغا بىر تەرەپ قىلالايتتى.  
ئۇيۇشمىلار قىشلىق ۋە يازلىق مەزگىللەرنى چىڭ تۇتۇپ،  
ساۋات چىقىرىش كۇرسلىرىنى ئېچىش ئارقىلىق خەلقنى  
ساۋاتلىق قىلىشقىمۇ ئالاھىدە كۈچ چىقارغان ئىدى. بەزى  
جايلاردا ساۋات چىقىرىدىغان دېھقانلار يېزىنىڭ مەكتىپى-  
گە سىغىماي، ئائىلەلەرنى مەكتەپ قىلىپ ئوقۇشقا توغرا  
كەلدى. شۇ چاغدا ساۋات چىقارغانلارنىڭ كۆپچىلىكى  
ئازادلىقتىن كېيىن يېزىلىق ۋە ئۈنىڭدىن يۇقىرى دەرى-  
جىلىك ئورۇنلاردا كادىر بولۇپ خىزمەت قىلدى.  
ئۇ چاغدا قەشقەر دارىلمۇئەللىمىندىن باشقا ئوتتۇرا  
دەرىجىلىك كەسپىي مەكتەپ يوق ئىدى. لېكىن دىيلىق  
تۈزۈمدىكى باشلانغۇچ مەكتەپ مائارىپى خېلى پۇختا  
يولغا قويۇلغان ئىدى. دەرسلىكلەر ئۆز تىلىمىزدىكى  
دەرسلىكلەر بولۇپ، كۆپ قىسمى ھۆكۈمەت مۇناسىۋىتى  
بىلەن سوۋېت ئىتتىپاقىدىن ئېلىپ كېلىنەتتى. «ئوقۇتۇشنى  
ياخشىلاشنىڭ ئاچقۇچى—ئوقۇتقۇچى» دېگەن پرىنسىپ  
ئىزچىلاشتۇرۇلۇپ، ئوقۇتقۇچى يېتىشتۈرۈش خىزمىتى  
ئالاھىدە چىڭ تۇتۇلاتتى. ھەر يىلى يازلىق تەتىلدە  
ئوقۇتقۇچىلار بىلىم ئاشۇرۇش كۇرسىغا  
ئۇيۇشتۇرۇلاتتى. ئۇ چاغلاردا ئوقۇتقۇچى  
يېتىشمىگەنلىكتىن بىر ئاز خەت ساۋاتى بار كىشىلەرمۇ  
ئوقۇتقۇچىلىق قىلغان ئىدى. بۇنداق ئوقۇتقۇچىلارنىڭ  
ئورنى تۆۋەن بولغاچقا، يازلىق كۇرستا ئوقۇشنى بەكمۇ  
ئارزۇ قىلىشاتتى.



ھەر يىلى يازلىق تەتلىدىن پايدىلىنىپ، قەشقەر شەھرى ۋە ۋىلايەتكە بىۋاسىتە قاراشلىق 12 شۆبە ئۇيۇشما دائىرىسىدىكى مەكتەپلەردىن تاللانغان ئوقۇغۇچىلار «بالىلار جەمئىيىتى» گە قاتناشتۇرۇلۇپ، يازلىق پائالىيەت ئېلىپ بېرىلاتتى. بۇ ئاساسەن دەم ئېلىش خاراكتېرىدىكى پائالىيەت ئىدى. بۇ پائالىيەت ئۈچۈن شەھەر ئەتراپىدىكى ئەڭ گۈزەل، مەنزىرىلىك باغلار تاللاندى. «با-لىلار جەمئىيىتى» گە قاتناشقان ئوقۇغۇچىلار ئۆز جايلىرىغا تارالغاندىن كېيىن، ساۋاقداشلىرىنىڭ ئۆگىنىش، ئىخلاق، تەنتەربىيە جەھەتلىرىگە ئىلھام ۋە مەدەت بېرىشەتتى.

مەكتەپلەرنىڭ يىللىق ئىمتىھانلىرى چىڭ تۇتۇلۇپ، زور داغدۇغا بىلەن ئېلىپ بېرىلاتتى. رايونلاردىكى مەكتەپلەر يىللىق ئىمتىھان ئېلىش ئۈچۈن ۋىلايەتتىن، يېتىشمىگەندە رايونلارنىڭ ئۆزىدىن ئىمتىھان ئېلىش كومىتېتى (مۇمىن-يېتىش) تەشكىل قىلاتتى. ۋىلايەتلىك ئۇيۇشمىنىڭ 5 - 6 ئىلىمىي مۇپەتتىشى (مەكتەپ ئوقۇتۇش ئىشلىرىنى تەكشۈر-گۈچى خادىم) بولۇپ، داۋاملىق ناھىيە ۋە رايونلاردىكى مەكتەپلەرنى ئايلىنىپ، تەكشۈرۈپ ئوقۇتۇش مەزمۇنى، ئۇسۇلى، دەرسلەرنىڭ ئىزچىل داۋاملىشىشىدا كەمچىلكلەر كۆرۈلسە ۋاقتىدا تۈزىتىشەتتى. ئۇنىڭدىن باشقا ھەر قايسى ناھىيە شۆبە ئۇيۇشمىلاردا بىر، ئىككىدىن ئىلمىي مۇپەتتىش بار ئىدى.

ئۇيغۇر ئۇيۇشما خەلقىنى ئاقارتىش يولىدا نۇرغۇن



تەدبىرلەرنى كۆردى. ھەر يىلى يازلىق ۋە قىشلىق ئىچ-  
تىمائىي تەلىم - تەربىيە ھەركىتىنى يۈرگۈزۈپ كۆپ سان  
دىكى كىشىلەرنىڭ خەت ساۋاتىنى چىقاردى. ئۇيۇشمىنىڭ  
ئىقتىسادىي بىلەن ھېيتكا خەلق كلوبىنى بىنا قىلىپ (بۇ  
كلوب بىنا قىلىنغان چاغدا ھازىرقىدىن بىر قەدەر كەڭ  
رەك ئىدى) كىنو، تىياتىرلار ئارقىلىق خەلقنى تەربىيەلە-  
دى. 40 - يىللاردىن بۇرۇنلا بۇ كلوبتا «غېرىپ -  
سەنەم»، «پەرھاد - شىرىن»، «رابىيە - سەئىدىن» قا-  
تارلىق داڭلىق ئەسەرلەر سەھنىلەشتۈرۈلۈپ ئوينالغان  
ئىدى. شۇنداقلا ۋىلايەتلىك ئۇيۇشمىغا قاراشلىق ناھىيە-  
لەرنىڭ ھەممىسىدە ۋە ئوپال، ئاستىن ئاتۇش، سەمەن  
قاتارلىق رايونلاردا تىياتىرخانىلار بىنا قىلىندى. ۋىلايەت-  
لىك ئۇيۇشما يەنە بىر قانچە قېتىم سازچى يېتىشتۈرۈش  
كۇرسى ئېچىپ، ناھىيە ۋە رايونلارغا سازچى يېتىشتۈ-  
رۈپ بەردى. سازچىلارنى يېتىشتۈرۈش كۇرسىنىڭ مۇئەل-  
لىمى سەمەت ئابدۇللا ئىدى.

1937 - يىلى قەشقەردىكى دېۋېزىيە قوماندانى  
مەھمۇت مۇھىتى (مەھمۇت سىجاڭ) چەتكە چىقىپ كەت-  
كەن، خوتەننى ئىدارە قىلىپ تۇرغان ماخوسەنمۇ چەتكە  
چىقىپ كەتكەن ئىدى. ماخوسەننىڭ قىسىملىرى بىلەن  
مەھمۇت مۇھىتنىڭ ئابدۇنىياز باشچىلىقىدىكى قىسىملىرى  
بىرلىشىپ 5 - ئاينىڭ 29 - كۈنى كېچىلەپ قەشقەرگە  
بېسىپ كىرگەندە، شىڭ شىسەي مەھمۇرلىرى قەشقەر يا-  
ۋاغ تۈرمىسىدىكى مەھبۇسلاردىن مەمتىلى تەۋپىق، يۈسۈپ  
زىيادەك مۇنەۋۋەر مائارىپچىلارنى پاچىئەلىك ھالدا ئۆل-



تۈردى. بۇ پاتىپاراقچىلىقتا تەتىل مەزگىلىدە ئېچىلىدىغان  
ئىككى ئايلىق مۇئەللىملەر كۇرسىنى ئېچىشقا مۇمكىن بول-  
مىدى. شىڭ شىسەي چەتنىڭ ياردىمى بىلەن ئىسيانچىلار-  
نى باشقۇرغاندىن كېيىن، قەشقەر ۋىلايەتلىك مائارىپ  
ئىدارىسى قۇرۇلۇپ، ئۇنىڭغا ئۈرۈمچىدىن سابىت ئىبراھىم  
دېگەن ياشانغان كىشى باشلىقلىققا ئەۋەتىلدى. ۋىلايەت-  
لىك مائارىپ ئىدارىسى قۇرۇلغاندىن كېيىن، ئالدى بىلەن  
قەشقەر شەھىرىدىن نوربېشى مەكتەپىنى، يېڭەشەردىكى  
خەنزۇچە مەكتەپىنى، بىرەر يىلدىن كېيىن ناھىيە بازارلى-  
رىدىن بىردىن مەكتەپنى، قەشقەرگە يېقىن قازېرىق يې-  
زىسىدىن بىر مەكتەپنى ھۆكۈمەت ھېسابىغا ئۆتكۈزۈۋال-  
دى. ئارقىدىن ۋىلايەتلىك ئۇيۇشمىغا قاراشلىق بەزى  
رايونلاردىن مەكتەپ قۇرۇلۇشى، مەكتەپ ئۈسكۈنىلىرى،  
بولۇپمۇ ئوقۇتۇش ئىشلىرى ياخشى بولغان بىر-  
دىن مەكتەپنى ھۆكۈمەت ھېسابىغا ئۆتكۈزۈۋالدى.  
ھۆكۈمەت ھېسابىدىكى مەكتەپلەر شەنلى مەكتەپ، ئۈ-  
يۇشما ھېسابىدىكى مەكتەپلەر خۇيلى مەكتەپ دەپ ئاتى-  
لاتتى. 1942 - يىلى قەشقەردە تاجىكلار مەكتىپى قۇ-  
رۇلۇپ، تاشقورغاندىن 150 نەپەر ئوقۇغۇچى كېلىپ ئو-  
قۇدى. مەكتەپنىڭ ئورنى نەزەر باغدىكى ھازىرقى مېمپىلار  
ساناتورىيىسىنىڭ ئورنىدا بولۇپ، ئوقۇغۇچىلارنىڭ ياتاق  
ۋە تاماقلرى مەكتەپتە ئىدى.

مائارىپ ئىدارىسىنىڭ قۇرۇلۇشى بىلەن قەشقەر ۋى-  
لايەتلىك ئاقارتىش ئۇيۇشمىسىنىڭ ئىشلىرى تېخىمۇ جان-  
لىنىپ كەتتى. 1938 - يىلى جۇڭگو كوممۇنىستىك پار-



تەبىئىي مەركىزىي كومىتېتى شىنجاڭغا ئەۋەتكەن كوممۇ-  
نىستلاردىن لى زىلىڭ (لى يۇنياڭ) (شۇ چاغدا ئۈرۈمچى  
۱ - ئوتتۇرا مەكتەپنىڭ مۇدىرى ئىدى) 1939 - يىلى  
نىڭ بېشىدا قەشقەر ۋىلايەتلىك مائارىپ ئىدارىسىنىڭ  
مۇئاۋىن باشلىقى بولۇپ كەلدى. لى زىلىڭ قەشقەرگە  
كەلگەندىن كېيىن بىرقانچە يىلدىن بېرى مائارىپ باش-  
لىقلىقىنى ئۆتەپ كېلىۋاتقان پېشقەدەم مائارىپچى سابىت  
ئىبراھىم بىلەن ئوبدان ماسلاشتى. ئۇلارنىڭ رەھبەرلىكىدە  
قەشقەر مائارىپىدا يېڭى بىر دەۋر مەيدانغا كەلدى. ۋىلا-  
يەتلىك ئۇيۇشمىنىڭ ئاكتىپ پائالىيەتلىرى ئىشەنچلىك  
كاپالەتكە ئىگە بولۇش بىلەن خەلق ئاقارتىش يولىدىكى  
خىزمەتلەر يەنىمۇ ئىلگىرى سۈرۈلدى. مەكتەپ ۋە مائارىپ  
ئورۇنلىرىنىڭ ئىشى نىشانلىق ۋە ئىلمىي ئاساسقا سېلى-  
نىپ، چوڭ - كىچىك خىزمەتتىن ئىلگىرى پىلان تۈزۈش،  
خىزمەتتىن كېيىن خۇلاسە چىقىرىش ئىشلىرى چىڭ تۇ-  
تۇلدى. پىلان تۈزۈش ۋە خۇلاسە چىقىرىش ئۇ چاغلار-  
دىكى مەكتەپلەردە تېخى ئومۇملاشمىغان ئىدى. ئوقۇتقۇچى-  
لارنى بۇ ئىشقا كۆندۈرۈش ئۈچۈن مائارىپ ئىدارىسى  
ئۆلكىلىك پىلان ۋە خۇلاسە نۇسخىلىرىنى تاللاپ ياكى  
تۈزۈپ چىقىپ، يېتەكلەشكە ئەھمىيەت بەردى. بارا - با-  
را بۇ ئىش مەكتەپلەردە دائىملىق ئادەتكە ئايلاندى. ئاۋ-  
ۋال شەھەردىكى مەكتەپلەرنى ئاساس قىلىپ، ئوقۇتۇش  
خىزمىتىدىن دوكلات قىلىش، مەكتەپلەر ئارا ھەر خىل  
مۇسابىقىلەرنى ئۇيۇشتۇرۇش، سېلىشتۇرۇش ئارقىلىق ئىلغار  
مەكتەپ ۋە ئوقۇتقۇچىلارنى تاللاپ چىقىپ، ئىلھام بېرىش،



ئارقىدا قالغان مەكتەپ ۋە ئوقۇتقۇچىلارغا مۇۋاپىق تەن-  
قىد بېرىش، ھەتتا ئوقۇتۇش خىزمىتىنىڭ ھۆددىسىدىن  
چىقالمىغان مۇدىر، ئىلمىي مۇدىر ۋە ئوقۇتقۇچىلارنى يۆت-  
كەۋىتەش، خىزمىتىدىن قالدۇرۇش ئىشلىرى چىڭ تۇتۇل-  
غاچقا، مائارىپتا زور ئىلگىرىلەش بارلىققا كەلدى.

رەھبەرلىكنىڭ كۈچىيىشى بىلەن مەكتەپلەرنىڭ ئوقۇ-  
تۇش ئىشلىرىدا زور ئىلگىرىلەش مەيدانغا كەلدى. لى  
زىلىڭ ئوقۇتقۇچىلارنى تەربىيەلەشكە ئالاھىدە ئەھمىيەت  
بەردى. ئۇ، قىسقا مۇددەتلىك ئوقۇتقۇچىلار بىلىم ئاشۇ-  
رۇش كۇرسلىرىنى ئۈزۈملۈك باشقۇرغاندىن تاشقىرى،  
شەخسەن ئۆزى شەھەر مەكتەپلىرىنىڭ ۋە يېقىن يېزا  
مەكتەپلىرىنىڭ ئوقۇتقۇچىلىرىنى يىغىپ، پىداگوگىكا ۋە  
جۇغراپىيەدىن دەرس ئۆتۈپ بەردى. تىرىشىپ بىلىمنى  
ئاشۇرغان ئوقۇتقۇچىلارنىڭ دەرىجىسىنى ئۆستۈرۈپ بار-  
دى. شۇنىڭ بىلەن ھەممە ئوقۇتقۇچىلاردا ئۆز بىلىمىنى  
ئاشۇرۇش ئۈچۈن تىرىشىدىغان كەيپىيات تۇرغۇزۇلدى. لى  
زىلىڭ يەنە ۋىلايەتلىك مائارىپ ئىدارىسى ۋە ۋىلايەت-  
لىك ئۇيۇشمەدىكى ئىلمىي خادىملار (ئىلمىي مۇ-  
پەتتىشلەر) غا پىداگوگىكا، دىئالېكتىكا ۋە تارىخىي ما-  
تېرىيالزىمىدىن لېكسىيە سۆزلەپ بەردى، ئۇلارنى ھەر  
قايسى بىۋاسىتە رايونلارغا (شۆبە ئۇيۇشمىلارغا) ئەۋەتىپ،  
ئۇلار ئارقىلىق شۇ جايلاردىكى ئوقۇتقۇچىلارنىڭ پىداگو-  
گىكا، دىئالېكتىكا ۋە تارىخىي ماتېرىيالزىمىدىن ئۆگ-  
نىشىگە يېتەكچىلىك قىلدى ھەمدە ئۇلاردىن قەرەللىك  
ھالدا ئىمتىھان ئېلىپ تۇردى.



قەشقەردە ئۇ چاغلاردا ئاپتوموبىل قاتنىشى يوق ئىدى. مەكتەپلەرنى تەكشۈرۈپ تۇرىدىغان مۇپەتتىشلەر ئۈچۈن ۋىلايەتلىك مائارىپ ئىدارىسى بىلەن ۋىلايەتلىك ئۇيۇشمەننىڭ 15 — 20 دىن ياخشى ئاتىلىرى تەييار تۇراتتى. مۇپەتتىشلەرگە مەلۇم ئىمتىياز بېرىلگەن ئىدى. ئۇلار مەكتەپلەردە بىرنەچچە كۈن تۇرۇپ، ئىتراپلىق تەكشۈرۈش ئېلىپ باراتتى. بولۇپمۇ ئوقۇغۇچىلارنىڭ دەرس ئۆزلەشتۈرۈش ئەھۋالىنى ئالاھىدە سىناپ، تەكشۈرۈپ كۆرەتتى. بەزىدە رايونلار بويىچە مەكتەپلەرنى سېلىشتۇرۇپ، ئومۇمىي خۇلاسە قىلاتتى. ھەتتا پەۋقۇلئاددە ئەھۋال ئاستىدا، ئوقۇتقۇچى، مەكتەپ مۇدىرلىرىنى يۆتكەپ ياكى ئورنىدىن قالدۇرۇپ، مائارىپ ئىدارىسىغا دوكلات قىلاتتى.





شەك شىسەينىڭ قىياپىتى ئاشكارىلانغاندىن  
كېيىنكى قەشقەر مائارىپى

1942 - يىلى ئەتىياز، گېتلەر سوۋېت ئىتتىپاقىنىڭ موسكۋا ۋە ستالىنگراد شەھەرلىرىنى مۇھاسىرە قىلدى، جۇڭگونىڭ ياپون باسقۇنچىلىقىغا قارشى ئۇرۇشى تىرىكشىش باسقۇچىدا تۇراتتى. بۇ ۋاقىتتا شىنجاڭ ھۆكۈمدارى شەك شىسەينىڭ خەلققە ۋە كوممۇنىستىك پارتىيىگە قارشى ئەكسىيەتچىل ئەپتى - بەشىرىسى ئاشكارىلانغىنى باشلىدى. جاڭ جېيىشىنىڭ خوتۇنى سوڭ مەلىن ۋە ۋۇجۇڭشىن شىنجاڭغا كېلىپ، شەك شىسەينى بىلەن تىل بىرىكتۈردى. 1943 - يىلى 1 - ئايدا گومىنداڭنىڭ شىنجاڭ ئۆلكىلىك داڭبۇسى قۇرۇلدى. شەك شىسەينى شۇندىن باشلاپ، شىنجاڭدا خىزمەت ئىشلەۋاتقان جۇڭگو كوممۇنىستىك پارتىيىسى ۋە ئىلغار زىيالىلارنى، ياشلارنى قولغا ئېلىشتا باشلىدى. 1944 - يىلى 9 - ئايدا شەك شىسەينى چۇڭچىڭغا كېتىپ، دېھقانچىلىق - ئورمانچىلىق مەنىستىرى بولدى. جۇشياۋلياڭ شىنجاڭ ئۆلكىلىك ھۆكۈمەتىنىڭ مۇۋەققەت رەئىسى، ئۇنىڭدىن كېيىن ۋۇجۇڭشىن رەئىسى



بولدى. شۇ يىلى 11 - ئايدا ئىلى، چۆچەك، ئالتاي 3  
ۋىلايەت ئىنقىلابى پارتلىدى. ئۈرۈمچىدىكى نۇرغۇنلىغان  
ئىلغار زىيالىلارنىڭ تۈرمىلەرگە تاشلانغانلىقى قەشقەرگە  
ئاڭلىنىپ تۇراتتى. قەشقەردىمۇ بىرمۇنچە زىيالىلار، ئوقۇت-  
قۇچىلار قاماققا، بىرمۇنچىلىرى قاتتىق تەقىپ ئاستىغا ئې-  
لىنىغانىدى. شەھەر ۋە يېزىلاردىكى باشلانغۇچ مەك-  
تەپ ئوقۇتقۇچىلىرى مەجبۇرى ھالدا تۈركۈم - تۈركۈم  
لەپ گومىنداڭ ئەزالىقىغا قوبۇل قىلىندى، ھەربىر مەك-  
تەپتە گومىنداڭ چۈيىڭبۇسى قۇرۇلدى. گومىنداڭ مەمۇر-  
لىرى ئوقۇتقۇچىلاردىن قاتتىق ئەندىشە قىلاتتى. شۇڭا  
ئۇلارنى ھەر قەدەمدە تەقىپ قىلىپ تۇراتتى ۋە بىر -  
بىرلىرىگە پايلاقچى قىلىپ قوياتتى. گومىنداڭ دائىرىلىرى-  
نىڭ بۇ خىل شەرمەندە ھەرىكەتلىرىدىن يىرىكىگەن نۇر-  
غۇن ئوقۇتقۇچىلار خىزمەتتىن كېچىپ، دېھقانچىلىق ۋە  
باشقا كەسپلەرگە كىرىشىپ كەتتى، ئىمكانىيەت تاپالىغان  
لىرى شىمالىي شىنجاڭغا كېتىپ قالدى. باشقىچە تۇرمۇش  
يولى تاپالمىغانلىرى ئوقۇتقۇچىلىقنى داۋام قىلىۋەردى.  
شىنجاڭدا گومىنداڭ ھاكىمىيىتى تۇرغۇزۇلغاندىن كېيىن،  
قەشقەردىكى ۋىلايەتلىك مائارىپ ئىدارىسى ئەمەلدىن  
قالدۇرۇلۇپ، مەكتەپلەر ناھىيىلىك مائارىپ بۆلۈملىرى  
تەرىپىدىن باشقۇرۇلىدىغان بولدى. دەرسلىكلەرنىڭ مەز-  
مۇنىغا جىددى ئۆزگەرتىش كىرگۈزۈلۈپ، ئىلغار پەننىي  
مەزمۇنلار ئوقۇتۇش پىلانى ۋە دەرسلىكلەردىن چىقىرىپ  
تاشلاندى: ئىشخانا، سىنىپ ۋە تاملارغا ئېسىلغان شىڭ  
شىسەينىڭ رەسىملىرى، ئۇنىڭ ئالدامچىلىق سىياسىتى



«ئالتە سىياسەت» پۈتۈنلەي ئېلىپ تاشلىنىپ، ئورنىغا جياڭجېيىشنىڭ سۈرىتى ۋە گومىنداڭ پىرقىسىنىڭ بايرىقى، بايراق شەكىللىرى ئورۇنلاشتۇرۇلدى. پەن - تېخنىكىغا دائىر كىتابلار، جۈملىدىن 1937 - 1938 - يىللىرى سوۋېت ئىتتىپاقىدا باستۇرۇپ كېلىنگەن دەرسلىكلەر يىغىۋېلىنىپ، كۆيدۈرۈپ تاشلاندى. كىتاب - ئوقۇتقۇچىلارنىڭ ماددىي ۋە مەنئىي بايلىقى ئىدى. تاپقان ئىقتىسادىغا كىتاب سېتىۋېلىپ، كىتاب توپلىغان ئوقۇتقۇچىلار ھەم مەنئىي بايلىقىدىن ئايرىلدى، ھەم ماددىي جەھەتتىن ئىقتىسادىي زىيانغا ئۇچرىدى. بەزى ئوقۇتقۇچىلار كىتابنى تاپشۇرماستىن ئۆيلىرىگە، مال قوتانلىرىغا كۆمۈپ قويۇپ ساقلىغانىدى. بۇلاردىن بىر قىسمى ئەكسىيەتچى دائىرىلەر تەرىپىدىن سېزىلىپ قېلىپ، قاماققا ئېلىندى. يەنە بىر قىسمى خىزمەتتىن ھەيدەپ چىقىرىلدى.

گومىنداڭنىڭ مائارىپى فاشىستىك ۋە دەلالىلىق مائارىپ ئىدى. تۈزۈپ بەرگەن دەرسلىكلەردە ئىتائەتچانلىق ۋە قۇللۇق تەشەببۇس قىلىناتتى. دەرسلىكلەردە ئوقۇغۇچىلارنىڭ بىلىم سەۋىيىسى، ياش قورامى ھېسابقا ئېلىنمايتتى؛ دەرسلىكلەرنى ئۆزۈڭ يادلاش تەلپ قىلىناتتى، بۇنىڭ بىلەن ئاز ۋاقىت بىز قەدەر تەرەققى قىلغان قەشقەر مائارىپى تېزىدىن ئارقىغا چېكىنىپ كەتتى. باشلانغۇچ مەكتەپتە 4 - 5 يىل ئوقۇپمۇ خەت ساۋاتىنى چىقىرالماي، مەكتەپتىن ساۋاتسىز چىقىپ كېتىدىغانلار كۆپەيدى. بەزى ئوقۇغۇچىلار مەكتەپتە ئۇزۇن تۇرۇۋېرىپ،



يېشى چوڭىيىپ كەتكەنلىكتىن بىر سىنىپتىكى ئوقۇغۇچىلار -  
نىڭ ياش پەرقى بەك چوڭىيىپ كەتتى. ئوقۇغۇچىلار  
كۈنبويى دەرسخانىدا ئولتۇرۇپ نەپ ئالالمىغانلىقتىن  
مەكتەپتىن قاچاتتى. كۆپ چاغلاردا ئوقۇتقۇچىلار  
ئوقۇغۇچىلارنىڭ ئۆيىگە بېرىپ چاقىرىپ كېلىش بىلەن  
ئاۋارە ئىدى.

1943 - يىللارغىچە مەكتەپلەردە ئوقۇغۇچىلارغا تەن  
جازاسى بېرىش ھەر ھالدا چەكلىنىپ كەلگەن ئىدى.  
بۇ مەزگىلگە كەلگەندە، تەن جازاسى بېرىش ئادەتتىكى  
ئىشقا ئايلىنىپ قالدى. نەتىجىدە ئوقۇتقۇچى، ئوقۇغۇچىلار -  
نىڭ مۇناسىۋىتى يامانلاشتى. ئاتا - ئانىلارنىڭمۇ  
مەكتەپتىن ئۈمىدى قالمىدى. شۇڭا بىر مۇنچە كىشىلەر  
بالىلىرىنى پەننىي مەكتەپلەردىن چىقىرىۋېلىپ، دىنىي  
مەكتەپلەرگە بەردى. شۇنىڭ بىلەن قەشقەر شەھىرىدە ۋە  
بەزى يېزىلاردا دىنىي مەكتەپ ۋە پەننىي مەكتەپ دەپ  
ئىككى خىل مەكتەپ شەكىللەنگەنىدى.

گومىنداڭ دەۋرىدىكى مائارىپ چۈشكۈنلۈكى شۇ  
ۋاقىتتىكى ئىجتىمائىي، ئىقتىسادىي چۈشكۈنلۈكنىڭ ئىنكاسى  
ئىدى. پۇل پاخاللىقى كۈندىن - كۈنگە ئېغىرلاشتى.  
1947 - 1948 - يىللارغا كەلگەندە 6 مىليارد يۈەنلىك  
قەغەز پۇل تارقىتىلدى. بازار ناھايىتى مۇقىمسىزلىشىپ  
كەتتى. مال باھاسى ھەپتەلەپ، كۈنلەپ، ھەتتا سائەتلەپ  
ئۆسۈشكە باشلىدى. مەسىلەن، بىر ئوقۇتقۇچىنىڭ ئايلىق  
ئىش ھەققىگە چۈشتىن بۇرۇن ئىككى چارەك ئاش كەلسە،  
چۈشتىن كېيىن ئىككى نان كېلەتتى. بۇنىڭ بىلەن



ئوقۇتقۇچىلار ئىقتىسادىي جەھەتتە قاتمۇ - قات قىيىنچىلىق  
ۋە ئەندىشەدە ياشاشقا مەجبۇر ئىدى. 1948 - يىلى  
12 سىنىپلىق ئاۋات شەنلى مەكتەپتىكى 36 نەپەر  
ئوقۇتقۇچىنىڭ بىر ئايلىق مائاشىغا نان ئېلىپ تارقىتىپ  
بېرىلگەندە، ھەر بىر ئوقۇتقۇچىغا 15 تىن نان تەككەن.  
بۇنىڭدىن پۇل پاخاللىقىنىڭ نەقەدەر ئېغىر ئىكەنلىكىنى  
كۆرۈۋالغىلى بولىدۇ. ئادەتتە شەنلى مەكتەپ ئوقۇتقۇچى-  
لىرىنىڭ مائاشى خۇيلى مەكتەپ ئوقۇتقۇچىلىرىنىڭ  
مائاشىدىن بىر قەدەر ئۈستۈن تۇراتتى. ئەينى ۋاقىتتا  
مائاشىغا ئاشلىق بېرىلىدىغان خۇيلى مەكتەپ ئوقۇتقۇچى-  
لىرىنىڭ مائاشى، شەنلى مەكتەپ ئوقۇتقۇچىلىرىنىڭ  
مائاشىدىن ياخشىراق بولغاندەك بولدى. ئەمما، ئۇنىڭمۇ  
ئاپتى ئۆزى بىلەن بىللە ئىدى. ئىدارىلاردا خىيانەت ۋە  
پارىخورلۇقنىڭ كۆپىيىشى، خىزمەتلىرىنىڭ چۇۋالچاقلىقى،  
خەلق تۇرمۇشىنىڭ كۈنسائاپ قاششاقلىشىپ كېتىشى بىلەن  
كىشىلەر ئۆشرە - زاكاتلىرىنى ئۇيۇشمىغا بەرمەيدىغان  
بولۇۋالدى. ئۇنىڭ ئۈستىگە يەرلىك مەمۇرىي ئۇيۇش-  
مىنىڭ ئىشلىرىغا ئارىلىشىۋېلىپ، ئۇيۇشمىنىڭ ئامبارلىرى-  
دىكى ئاشلىقلارنى يېۋالدى. بەزى جايلاردا بەگلەردىۋان  
بەگلىكىنى ئىگەللىۋېلىپ، يىغىلغان ئاشلىقنىڭ كۆپ  
قىسمىنى ئۆزى ئېلىۋېلىپ، ئاز قىسمىنى ئۇيۇشمىغا  
تاپشۇردى. شۇبە ئۇيۇشمىلارنىڭ ئامبارىدىكى ئاش  
ئوقۇتقۇچىلارنىڭ 5 - 6 ئايلىق مائاشىغا يېتەتتى.  
قالغان 6 - 7 ئاي ئوقۇتقۇچىلار مائاشىسىز ئىشلەشكە  
مەجبۇر ئىدى.





## خاتىمە

1949 - يىلى 9 - ئاينىڭ 26 - كۈنى شىنجاڭنىڭ تىنچلىقى بىلەن ئازات بولغانلىقى ئېلان قىلىندى.

1949 - يىلى 10 - ئاينىڭ 1 - كۈنى جۇڭخۇا خەلق جۇمھۇرىيىتىنىڭ قۇرۇلغانلىقى جاكالاندى. قەشقەر - دىمۇ تەنتەنىلىك دۆلەت بايرىمى ئۆتكۈزۈلدى. ئوقۇتقۇچى، ئوقۇغۇچىلار شاد خۇراملىققا چۆمگەن ھالدا داڭ - دۇمباقلار چېلىشىپ، قەشقەر كوچىلىرىدا نامايىش ئۆتكۈزۈپ ئازادلىققا تەنتەنە قىلىشتى.

شۇ يىلى ئازادلىق ئارمىيە قەشقەرگە يېتىپ كەلدى. شۇنىڭ بىلەن بىر چاغدا 3 ۋىلايەت مىللىي ئارمىيە ۋەكىللىرىمۇ مۇز داۋان ئارقىلىق قەشقەرگە چۈشتى. ئوقۇتقۇچى، ئوقۇغۇچىلار قەشقەر خەلقى بىلەن بىرلىكتە ئازادلىق ئارمىيە ۋە مىللىي ئارمىيە ۋەكىللىرىنىڭ ئالدىغا چىقىپ قىزغىن قارشى ئالدى.

ئازادلىقتىن بۇرۇن قەشقەردىكى ھەر مىللەت خەلقى گومىنداڭ ئەكسىيەتچىلىرى ۋە يەرلىك فېئودال، مۇتەئەسسەپ بايلارنىڭ دەھشەتلىك سىياسى زۇلۇمى ۋە



ئىقتىسادىي ئېكىسپىلا تاتىسىيىسى تۈپەيلىدىن ئىنتايىن نامرات تۇرمۇش كەچۈرەتتى. مەدەنىيەت، مائارىپ ئىشلىرى بەكمۇ قالاق ھالەتتە ئىدى. خەلقنىڭ 92 پىرسەنتىدىن كۆپرەكى ساۋاتسىز ئىدى. ۋىلايەت بويىچە ئوقۇغۇچى سانى 500 دىن ئاشمايدىغان ئىككى باشلانغۇچ سىفەن مەكتىپى، 100 دەك ئوقۇغۇچىغا ئىگە بىر كەسىپى مەكتەپ بار ئىدى. باشلانغۇچ مەكتەپ 213 بولۇپ، ئوقۇغۇچىسى ئاران 40 مىڭ ئەتراپىدا ئىدى.

دۆلىتىمىز قۇرۇلغاندىن كېيىن، جۇڭگو كوممۇنىستىك پارتىيىسىنىڭ مىللىي سىياسىتى، دۆلەتنىڭ زور كۈچ بىلەن يۆلىشى ۋە ياردەم بېرىشى ئاستىدا، ھازىر قەشقەردە، قەشقەر پىداگوگىكا ئىنىستىتۇتى، قەشقەر مائارىپ ئىنىستىتۇتىدىن ئىبارەت 2 ئالىي بىلىم يۈر-تى (ئوقۇغۇچىسى 2500 نەپەر) بار، 6 ئوتتۇرا دەرىجىلىك تېخنىكوم (قەشقەر دارىلمۇئەللىمىن، يەكەن دارىلمۇئەللىمىن، قەشقەر تىببىي تېخنىكوم، قەشقەر يېزا ئىگىلىك تېخنىكوم، قەشقەر مالىيە - سودا مەكتىپى، قەشقەر يېزا ئىگىلىكى ماشىنىلاشتۇرۇش مەكتىپى) ۋە 1 تېخنىك ئىشچىلار مەكتىپى بار. بۇ تېخنىكوملارنىڭ ئوقۇغۇچىسى 5571 نەپەر بولۇپ، بۇنىڭ ئىچىدە ئاز سانلىق مىللەت ئوقۇغۇچىلىرى 7809 پىرسەنتى ئىگەللەيدۇ. 47 تولۇق ئوتتۇرا مەكتەپ، (ئوقۇغۇچىسى 12492 نەپەر. بۇنىڭدىن 74 پىرسەنتى ئاز سانلىق مىللەت ئوقۇغۇچىلىرى ئىگەللەيدۇ) 154 تولۇقسىز ئوتتۇرا مەكتەپ، (ئوقۇغۇچىسى



60102 نەپەر، بۇنىڭ 77.5 پىرسەنتىنى ئاز سانلىق مىل-  
لەت ئوقۇغۇچىلىرى ئىگەللەيدۇ) 1267 باشلانغۇچ مەك-  
تەپ (ئوقۇغۇچىسى 280 مىڭدىن ئارتۇق. بۇنىڭ تەخمىن-  
نەن 89.5 پىرسەنتىنى ئاز سانلىق مىللەت ئوقۇغۇچىلىرى  
ئىگەللەيدۇ) بار.

قەشقەر ۋىلايىتى بويىچە، ئوقۇش يېشىدىكى بالىلار-  
نىڭ مەكتەپكە كىرىش نىسبىتى 90 پىرسەنتتىن يۇقىرى، باش-  
لانغۇچ مەكتەپتىن تولۇقسىز ئوتتۇرا مەكتەپكە چىقىش  
نىسبىتى %70، تولۇقسىز ئوتتۇرىدىن تولۇق ئوتتۇرىغا  
چىقىش نىسبىتى %32 بولماقتا.

دېمەك، ئازادلىقتىن بۇرۇنقىغا سېلىشتۇرغاندا، ھا-  
زىرقى باشلانغۇچ مەكتەپ ئوقۇغۇچىلىرى 7 ھەسسە، ئوت-  
تۇرا مەكتەپ ۋە ئوتتۇرا دەرىجىلىك تېخنىكوم ئوقۇ-  
غۇچىلىرى 122 ھەسسە ئارتۇق. ئەگەر ئاتالمىش «ئوڭ-  
چىلارغا قارشى تۇرۇش»، «يەرلىك مىللەتچىلىككە قارشى  
تۇرۇش» ھەرىكەتلىرى، بولۇپمۇ «مەدەنىيەت زور ئىنقىلا-  
بى» ئېلىپ بېرىلمىغان بولسا، شەك شۆبەسىزكى مائا-  
رىپنىڭ تەرەققىياتى بۇنىڭدىنمۇ تېز، سۈپىتى بۇنىڭدىنمۇ  
يۇقىرى بولغان بولاتتى. بەختىمىزگە پارتىيىمىز ئاشۇنداق  
كۈنلەرگە ۋاقتىدا خاتىمە بەردى.

«4 كىشىلىك گۇرۇھ» يوقىتىلغاندىن كېيىن، بولۇپمۇ  
پارتىيە 11 - نۆۋەتلىك مەركىزىي كومىتېت 3 - ئومۇمىي  
يېغىنىدىن كېيىن مائارىپ ساھەسىدىكى ناھەق، يالغان،  
خاتا ئەنزىلەر تۈزىتىلىپ، ئوقۇتقۇچىلار قوشۇنى ئەسلىگە



كەلتۈرۈلدى ۋە زورايتىلدى. ھەر دەرىجىلىك مەكتەپلەر  
جۇشقۇن ھاياتى كۈچكە ئىگە بولدى.


بۈگۈن پارتىيەمىز مائارىپنى 4 تە زامانىۋىيلىشىشتىكى  
ئەڭ زور ئىش دەپ بىلىپ، ھەقىقىي چىڭ تۇتماقتا. بىر  
قاتار زور تەدبىرلەرنى قوللىنىپ، ھەرخىل مائارىپنىڭ  
تەرەققىياتىنى ئىلگىرى سۈرمەكتە. پۈتۈن پارتىيە، پۈتۈن  
خەلق مائارىپقا كۆڭۈل بۆلىدىغان جۇشقۇن ۋەزىيەت شە-  
كىللەنمەكتە. كەڭ مائارىپ خادىملىرى سىياسى، ئىقتىساد-  
دىي جەھەتتە ئازادلىققا ئېرىشىپ، دىللىرى يايىپ،  
خۇشال خۇراملىققا چۆمۈپ، پارتىيەنىڭ مائارىپ ئىشلىرى  
ئۈچۈن جان پىدالىق بىلەن ئىشلىمەكتە.

مىللىي مائارىپ، مىللىي مەسىلە ئىچىدىكى ئەڭ گەۋ-  
دىلىك مەسىلە. مىللىي ئىشلارنى گۈللەندۈرۈشتە جەزمەن  
مىللىي مائارىپ تۇتۇلۇشى كېرەك. مىللىي مائارىپ  
ياخشى تۇتۇلسا، پارتىيەنىڭ مىللىي سىياسىتىنى ھەقىقىي،  
توغرا ئىزچىللاشتۇرغىلى بولىدۇ. ئەگەر مائارىپ ئىشلىرى  
تەرەققى قىلمىسا، مائارىپقا ئەھمىيەت بېرىلمىسە، مەدەنىيەت،  
ئىلىم - پەن جەھەتلەردە تەڭ تەرەققى قىلىش  
شارائىتى ۋە ئىمكانىيىتىگە ئىگە قىلىنمىسا، ھەرقايسى مىل-  
لەتلەرنىڭ ئەمەلىيەتتىكى تەڭلىك، باراۋەرلىكىنى ئىشقا ئا-  
شۇرغىلى بولمايدۇ. مىللەتلەرنىڭ ئەمەلىيەتتىكى تەڭلىك،  
باراۋەرلىكىنى ھەقىقىي ئىشقا ئاشۇرۇش ئۈچۈن ئىلغار بول-  
غان مىللەتنىڭ ئىلىم - پەن تەرەققىياتىنى تېخىمۇ تېز-  
لىتىش بىلەن بىر چاغدا، مەدەنىيەت ۋە مائارىپتا ئارقىدا  
قالغان مىللەتنىڭ تەرەققىياتى ئۈچۈن بەزى زۆرۈر پەۋ-  
ۋەتتە



قۇلتاددە شارائىتلارنىمۇ يارىتىپ بېرىش لازىم. پارتىيە مەركىزىي كومىتېتى ۋە ھۆكۈمەت يېقىنقى يىللاردىن بۇيان بۇ جەھەتتە زور خىزمەتلەرنى ئىشلىدى. قەشقەر مىلىي مائارىپىنىڭ ھازىرقى زور تەرەققىياتىنى ئاشۇ خىزمەتلەردىن ئايرىپ قارىغىلى بولمايدۇ.

قەشقەردىكى ھەر مىللەت خەلىقلىرى پارتىيىمىزنىڭ رەھبەرلىكىدە، ئەۋزەل سوتسىيالىزم تۈزۈمىدە، ئەجداتلارنىڭ ئىلىم - مەرىپەتەنى قىزغىن سۆيۈش، ئىلىم - مەرىپەتكە ئىنتىلىش، ئىلىم - مەرىپەت ئۈچۈن بارلىقىنى بېغىشلاشتەك ئېسىل ئىستىلىگە تولۇق ۋارىسلىق قىلىپ، مائارىپ ئىشلىرىنىڭ تەرەققىياتىنى تېخىمۇ ئىلگىرى سۈرۈپ، قەشقەرنى ئېلىمىزنىڭ غەربىي چېگرىسىدا قۇدرەت تاپقان، سوتسىيالىستىك بەختىيار يېڭى ماكان قىلىپ قۇرۇپ چىقىش ئۈچۈن تېخىمۇ تىرىشىشلىرى لازىم.





本书利用大量可靠的材料论述了喀什近代教育史，对中国共产党民族政策光辉照耀下走上发展繁荣道路的喀什当代教育做了较详细的介绍

## 喀什近代及当代教育史 (维文)

著者：阿不都热衣木·托呼提

责任编辑：阿不力米提·吾斯曼

责任校对：阿依夏木阿不都吾力

---

喀什维吾尔文出版社出版

新疆新华书店发行

喀什维吾尔文出版社印刷厂印刷

787×1092毫米 1/32开本 2·375印张


1986年3月第1版1986年6月第1次印刷

印数：1—6000

---

统一书号：11264—7 定价：0·25元







مۇقاۋىنى لايىھىلىگۈچى: غەيرەت ئابدۇخالىق

نومۇرى: 7 — M11264

باھاسى: 0.25 يۈەن

